

**അടിയന്തരപ്രമേയം**

പദ്ധതി പ്രവർത്തനങ്ങളുടെ സ്കാൻവാസ്ഥ

മി. സ്പീക്കർ: ത്രിതല പഞ്ചായത്തുകൾക്കും നഗരസഭകൾക്കും 2018-19 വർഷം നീക്കിവച്ച പദ്ധതിത്തുക ചെലവുചെയ്ത് മാർച്ച് 31-നകം ബില്ലുകൾ ട്രഷറിയിൽ സമർപ്പിച്ചിട്ടും പണം നൽകാതെ 2019-20-ലെ സാമ്പത്തിക വർഷത്തെ പദ്ധതി വിഹിതത്തിൽ ഉൾപ്പെടുത്തി പേയ്മെന്റ് നടത്തുവാൻ തീരുമാനിച്ചതുമൂലവും ഈ വർഷത്തെ പദ്ധതി രൂപരേഖ വീണ്ടും പന:ക്രമീകരിക്കേണ്ടി വരുന്നതുമൂലവും 2019-20-ലെ പദ്ധതി പ്രവർത്തനങ്ങൾ സ്കാൻവാസ്ഥയോടുകൂടിയായി പറയപ്പെടുന്ന സാഹചര്യം സഭാനടപടികൾ നിർത്തിവെച്ച് ചർച്ച ചെയ്യണമെന്നാവശ്യപ്പെട്ട് സർവ്വശ്രീ കെ. സി. ജോസഫ്, പി. ഉബൈദുള്ള, മോൻസ് ജോസഫ്, അനൂപ് ജേക്കബ് എന്നീ ബഹുമാനപ്പെട്ട അംഗങ്ങൾ റൂൾ 50 പ്രകാരം നോട്ടീസ് നൽകിയിട്ടുണ്ട്.

ധനകാര്യവും കയറും വകുപ്പുമന്ത്രി (ഡോ. ടി. എം. തോമസ് ഐസക്):

സർ, ഇവിടെ ബഹുമാനപ്പെട്ട മെമ്പർ പറയുന്നതുപോലെ യാതൊരു പ്രതിസന്ധിയുമില്ല. ഈ പ്രതിസന്ധി പ്രതിപക്ഷത്തിന്റെ ഭാവനാസൃഷ്ടി മാത്രമാണ്. 2018-19-ൽ 85 ശതമാനമാണ് പ്ലാൻ എക്സ്പെന്റിച്ചിട്ടു.

തദ്ദേശസ്വയംഭരണ സ്ഥാപനങ്ങൾക്കുള്ള പ്ലാൻ അലോട്ട്മെന്റ്, ഡെവലപ്മെന്റ് ഫണ്ട് ഈ സർക്കാർ വന്നതിനുശേഷം ക്രമാനുഗതമായി 0.5 ശതമാനംവച്ച് വർദ്ധിപ്പിച്ചിട്ടുണ്ട്. സാമ്പത്തിക പ്രതിസന്ധിയുണ്ടായിട്ടും അത് വെട്ടിക്കുറച്ചിട്ടില്ല. ഈ വർഷത്തെ അലോട്ട്മെന്റ് സർവ്വകാല റെക്കോർഡാണ്. അതിന്റെ 85 ശതമാനവും ചെലവാക്കുകയാണ് ചെയ്തിട്ടുള്ളത്. യു.ഡി.എഫ്. ഗവൺമെന്റിന്റെ ഭരണകാലത്ത് 2014-15-ൽ 68 ശതമാനവും 2015-16-ൽ 74 ശതമാനവും 2016-17-ൽ 67 ശതമാനവും ആയിരുന്ന പ്ലാൻ എക്സ്പെന്റീച്ചർ 2017-18-ൽ 84 ശതമാനവും 2018-19-ൽ 85 ശതമാനവുമായിരിക്കുകയാണ്. വിശദീകരണ നോട്ടിൽ പറഞ്ഞിട്ടുള്ളതുപോലെ ബില്ലുകൾ ക്യൂവിൽ ആയിട്ടുണ്ട്. 2015-16-ൽ ആണ് eLAMS സമ്പ്രദായം കൊണ്ടുവന്നത്. ആ സമ്പ്രദായം തന്നെയാണ് ഇവിടെയും തുടരുന്നത്. വെയ്സ് ആന്റ് മീൻസ് പോലും കഴിഞ്ഞ വർഷം കൊടുക്കാൻ പറ്റാത്തത് ക്യൂവിൽ വച്ച് ഈ വർഷം കൊടുക്കുന്നത് പുതിയ കാര്യമൊന്നുമല്ല. വിശദീകരണ കുറിപ്പിൽ പറഞ്ഞതുപോലെയല്ല കാര്യം. അവിടെയൊരു തെറ്റുള്ളത് 837 കോടി രൂപ കൊടുക്കാനുണ്ടെന്ന് പറഞ്ഞത് സമ്മതിച്ചു. നഗരസഭകളുടെ 562 കോടി രൂപ കൊടുക്കാനുണ്ടെന്ന്

പറഞ്ഞത് ഇരട്ടിപ്പാണ്. IKM-ന്റെയും ട്രഷറിയുടെയും കണക്കുകൾ കൃത്യമായി ഒത്തുനോക്കിയപ്പോൾ 837 കോടി രൂപയുടെ ബില്ലുകളാണ് ക്യൂവിൽ ഉണ്ടായിരുന്നത്. അതിൽ 808 കോടി രൂപയും കൊടുത്തുകഴിഞ്ഞു. ഇനി 28 കോടി രൂപ മാത്രമാണ് കൊടുക്കാൻ ബാക്കിയുള്ളത്. ബിൽ എപ്പോൾ തരുന്നവോ ഉടൻ പണം കൊടുക്കുന്നതാണ്. ക്യാരി ഓവറായി 20 ശതമാനം തുക മാത്രമാണ് കൂടുതലായി പ്ലാനിൽ വയ്ക്കുന്നതിന് അനുവാദം കൊടുത്തിട്ടുള്ളുവെന്നതാണ് വലിയ ഒരു ആക്ഷേപമായി പറഞ്ഞിട്ടുള്ളത്.

യു.ഡി.എഫ്. ഭരണകാലത്ത് ക്യാരിഓവർ ഉണ്ടായിരുന്നില്ല. ഒരു അലോട്ട്മെന്റും ക്യാരിഓവറായി അനുവദിക്കുന്ന സമ്പ്രദായം ഉണ്ടായിട്ടില്ല. ഇപ്പോൾ 20 ശതമാനം വച്ചിരിക്കുന്നു. പ്ലാൻ റിവൈസ് ചെയ്യാൻ വേണ്ടി മൊത്തത്തിൽ അഴിച്ചുപണിയേണ്ടി വരുമെന്നുള്ള ആക്ഷേപമുണ്ട്. എന്തിനാണ് അഴിച്ചുപണിയുന്നത്? നൂറ് ശതമാനം അംഗീകരിച്ച പ്ലാൻ ഉണ്ട്. സ്പിൽഓവർ പ്രോജക്ടുകളും മറ്റും നേരത്തെ ഉണ്ടാക്കിവെച്ചിട്ടുള്ളതാണ്. അതിൽ ഏതാണ് ഉൾപ്പെടുത്തേണ്ടതെന്ന് നോക്കി ഉൾപ്പെടുത്തിയാൽ മതി. അഴിച്ചുപണിയുടെ ഭാരമൊന്നും എനിക്ക് മനസ്സിലാകുന്നില്ല. ഇപ്പോൾ ഞാൻ നോക്കിയിട്ട് ഒരു പ്രതിസന്ധിയും കാണുന്നില്ല. അതുകൊണ്ട് ബഹുമാനപ്പെട്ട മെമ്പർ കെ.സി.

ജോസഫ് പ്രതിസന്ധി എന്താണെന്ന് വിശദീകരിച്ചാൽ അതുസംബന്ധിച്ച് വിശദമായ മറുപടി പറയാം.

ശ്രീ. കെ. സി. ജോസഫ്: സർ, ധനകാര്യ വകുപ്പുമന്ത്രി

ഡോ. ടി. എം. തോമസ് ഐസക് ഒരു financial wizard ആണ്. അങ്ങ് ആടിനെ പട്ടിയാക്കാനും മിടുക്കനാണ്. അങ്ങേയ്ക്ക് ബോധ്യപ്പെട്ട കാര്യമാണോ ഇവിടെ പറഞ്ഞത്. ഈ സഭയിലെ ഭരണകക്ഷി എം.എൽ.എ.മാരോട് അങ്ങ് ചോദിച്ചുനോക്കണം. ഭൂരിപക്ഷം നഗരസഭകളും പഞ്ചായത്തുകളും ഭരിക്കുന്നത് എൽ.ഡി.എഫ്. ആണ്. അവിടെയുള്ള മെമ്പർമാരോട് ചോദിച്ച് നോക്കണം. ഇന്നുവരെയുണ്ടാകാത്ത severe crisis ഉണ്ടായിരിക്കുകയാണ്. അങ്ങ് ഇത് കാണാതെ പുകമറയുണ്ടാക്കി യാഥാർത്ഥ്യങ്ങളിൽ നിന്ന് ഒളിച്ചോടാൻ ശ്രമിക്കരുത്. പഞ്ചായത്ത് പ്രസിഡന്റുമാരുടെ അസോസിയേഷൻ, നഗരസഭ ചെയർമാൻമാരുടെ ചേമ്പർ തുടങ്ങിയവർ പറയുന്നത് അങ്ങ് കാണുന്നില്ലേ? നിങ്ങൾ എന്തിനാണ് മിണ്ടാതിരിക്കുന്നതെന്നാണ് എൽ.ഡി.എഫ്.ന്റെ പ്രസിഡന്റുമാർ ഞങ്ങളോട് ചോദിക്കുന്നത്. ഞങ്ങൾക്ക് പറയാൻ നിവൃത്തിയില്ലെന്നാണ് അവർ പറയുന്നത്. കാരണം അവർ നിങ്ങളുടെ അച്ചടക്കത്തിന്റെ ചട്ടക്കൂടിലാണ്. നിങ്ങളുടെ വായിൽ നാവില്ലല്ലോ; ഞാൻ

പറയുന്നത് നിങ്ങൾക്കുവേണ്ടിയാണ്. കാലാകാലങ്ങളിൽ വന്ന ഗവൺമെന്റുകളാണ് കേരളത്തിലെ തദ്ദേശസ്വയംഭരണങ്ങൾ മെച്ചപ്പെടുത്തിയത്. അങ്ങ് ഞങ്ങളുടെ കാലത്ത് സ്പിൽ ഓവർ ഇല്ല എന്നുപറഞ്ഞത് ശരിയല്ല. സ്പിൽ ഓവർ ഉണ്ടായിരുന്നു. അങ്ങ് അത് പരിശോധിക്കണം. ഞാനും ഡോ. എം. കെ. മുനീറും ശ്രീ. മഞ്ഞളാംകുഴി അലിയും ഈ വകുപ്പ് കൈകാര്യം ചെയ്ത മന്ത്രിമാരാണ്. 2011-ൽ ഞങ്ങൾ അധികാരത്തിൽ വരുമ്പോൾ ആനുവൽപ്പനായിരുന്നു. ഓരോ കൊല്ലവും പ്ലാൻ ഉണ്ടാക്കുന്നത് മാറ്റി പഞ്ചവത്സര പദ്ധതിയാക്കി. നേരത്തേ ഉണ്ടായിരുന്നത് സാമ്പത്തിക വർഷം ആരംഭിച്ച് ഗ്രാമസഭ കൂടി ചർച്ച ചെയ്ത് ഡി.പി.സി. കൂടി വരുമ്പോൾ ആറ് മാസം കഴിയും. ആ സമ്പ്രദായത്തിൽനിന്നും മാറ്റം വരുത്തി. ഇത്തവണ എല്ലാ പഞ്ചായത്തുകളുടെയും പദ്ധതികൾ ലോക്സഭാ ഇലക്ഷൻ മുമ്പായി അംഗീകരിച്ചുകഴിഞ്ഞത് വലിയ മാറ്റമാണ്. ലോക്സഭാ ഇലക്ഷൻ കഴിഞ്ഞാൽ പദ്ധതി ആരംഭിക്കുവാൻ കഴിയുമായിരുന്നു.

ഞങ്ങൾ ഈ വിഷയം അവതരിപ്പിച്ചപ്പോൾ രാഷ്ട്രീയപ്രേരിതം ആണെന്നാണ് അങ്ങ് പറഞ്ഞത്. കണ്ണൂർ മേയർ കോൺഗ്രസ്സുകാരിയാണോ? മുഖ്യമന്ത്രിയുടെയും ഇ.പി. ജയരാജന്റെയും ജില്ലയാണല്ലോ കണ്ണൂർ. അവിടുത്തെ

മേയർ ശ്രീമതി ഇ. പി. ലത കോൺഗ്രസ്സുകാരിയാണോ? സ്പിൽ ഓവർ പദ്ധതികൾക്കായി തനത് വർഷത്തെ ഫണ്ടിൽ നിന്നും 20 ശതമാനം തുക എന്ന നിബന്ധന ഒഴിവാക്കിക്കൊണ്ട് അംഗീകാരം കൊടുത്തില്ലെങ്കിൽ പ്രവർത്തനം സ്തംഭനത്തിലാകും എന്നാണ് കണ്ണൂർ മേയർ പറയുന്നത്. നേരത്തെ ലോക്സഭാ ഇലക്ഷൻ മുമ്പായി അഡോപ്റ്റ് ചെയ്ത എല്ലാ പദ്ധതികളും റിവൈസ് ചെയ്യേണ്ടിവരുന്നു. കണ്ണൂർ നഗരസഭയ്ക്ക് 2018-19-ൽ ബഡ്ജറ്റ് വിഹിതം 42 കോടി രൂപയാണ്. അവിടത്തെ സ്പിൽ ഓവർ

14

കോടി 99 ലക്ഷം രൂപയും ക്യൂവിൽ നിൽക്കുന്ന ബില്ലുകൾ 11 കോടി രൂപയുമാണ്. ഏതാണ്ട് ആനവൽ പ്ലാനിന്റെ പകുതിയിലേറെ സ്പിൽ ഓവറും ക്യൂവുമായി നിൽക്കുകയാണ്. ഈ പദ്ധതി മുഴുവൻ മാറ്റേണ്ട? എങ്ങനെയാണ് ക്യൂ ഉണ്ടായത്. പല എം.എൽ.എ.മാർക്കും നേരത്തെ അനുഭവമുള്ളവരാണ്. കഴിഞ്ഞ കൊല്ലം വരെ മാർച്ച് 31-ാം തീയതി അർദ്ധരാത്രി വരെ കിട്ടിയ മുഴുവൻ ബില്ലുകൾക്കും പേയ്മെന്റ് നടത്തുന്നതായിരുന്നു സമ്പ്രദായം. ആ വർഷത്തെ ബില്ലാണ് കൊടുക്കുന്നത്. അങ്ങ് പരിഷ്കാരം വരുത്തി ഈ ബില്ലുകൾ എല്ലാം ക്യൂവിലാക്കി. ഈ വർഷം ജനുവരി മുതൽ സാമ്പത്തിക നിയന്ത്രണമായിരുന്നു. ഇതുസംബന്ധിച്ച് അങ്ങയുടെ ഉത്തരവുണ്ട്. റോഡ് മാപ്പ്. എന്ത് പേരിട്ട്

വിളിച്ചാലും ബിൽ മാറി കിട്ടില്ല. ക്യൂ വന്നത് എങ്ങനെയാണ്? ബിൽ കൊണ്ടുകൊടുക്കുമ്പോൾ ഷെറിയിൽ പണമില്ലെന്ന് പറയും. കേരളത്തിൽ സാമ്പത്തിക പ്രതിസന്ധിയൊന്നുമില്ല എല്ലാം ഭംഗിയാണെന്ന് മുഖ്യമന്ത്രി കഴിഞ്ഞ ദിവസം പറഞ്ഞിരുന്നു. കേരളം നേരിടാൻ പോകുന്നത് അതീവ ഗുരുതരമായ സാമ്പത്തിക പ്രതിസന്ധിയാണ്. അതിന്റെ സൂചനയാണിത്. ഈ അസംബ്ലിയാണ് വോട്ട് ചെയ്യുന്നത്. അസംബ്ലിയിൽ വോട്ട് ചെയ്യുന്നതിനായി അങ്ങ് വായിക്കുന്നത് എന്താണ്? ഇന്നയിന്ന വകുപ്പുകൾക്കുവേണ്ടി 7-ാം കോളത്തിൽ പറയുന്ന തുക 2019-20 സാമ്പത്തിക വർഷത്തേക്ക് അനുവദിക്കാൻവേണ്ടിയാണ് വോട്ട് ചെയ്യുന്നത്. കഴിഞ്ഞ വർഷത്തെ അലോക്കേഷൻ ആ വർഷംതന്നെ ചെലവഴിക്കാൻ വേണ്ടിയാണ് ഞങ്ങൾ വോട്ട് ചെയ്യുന്നത്. അങ്ങേയ്ക്ക് എന്ത് അധികാരമാണുള്ളത്? What is your authority? Are you above the Legislature? ഈ സഭ വോട്ട് ചെയ്ത് 2018-19-ലേക്ക് അനുവദിച്ച പ്ലാൻ ഫണ്ട് അങ്ങ് മാറ്റി. അങ്ങ് പണം കൊടുക്കുന്നില്ല. അത് ഇക്കൊല്ലത്തേക്ക് മാറ്റുന്നുവെന്നാണ് അങ്ങ് പറയുന്നത്. ഇന്നലെവരെയുണ്ടാകാത്ത ഒരു കീഴ്വഴക്കമാണിത്. പഞ്ചായത്തുകളുടെ ഫണ്ടിൽ ഏതാണ്ട് 10 ശതമാനത്തിൽ കൂടുതലും ക്യൂവിലാണ്. ആ ക്യൂവിൽ

നിർത്തിയ ഫണ്ടുകൾ കഴിഞ്ഞ വർഷം കൊടുക്കേണ്ടതാണ്. കഴിഞ്ഞ വർഷം വരെ കൊടുത്തിരുന്നു. ആ ക്യൂവിലുള്ള തുക കൂടി ഇക്കൊല്ലത്തെ പ്ലാൻ ഫണ്ടിൽനിന്ന് കട്ട് ചെയ്യുമെന്നാണ് ഈ വർഷം പറയുന്നത്.

ശ്രീ. എ. സി. മൊയ്തീൻ ഇവിടെയുണ്ട്. അദ്ദേഹം അന്ന് മന്ത്രിയാണ്. അദ്ദേഹത്തോട് അങ്ങ് ചോദിച്ചു നോക്കുക. കഴിഞ്ഞ വർഷത്തെ സ്പിൽ ഓവർ വർക്കും ക്യൂവിലെ ബിൽ തുകയും കൂടിയാകുമ്പോൾ ഇത്തവണത്തെ പ്ലാൻ ഫണ്ടിന്റെ ഏതാണ്ട് 50 ശതമാനം തുകയും ഒഴുകിപ്പോകും. പ്ലാൻ ഫണ്ട് മുഴുവൻ റിവൈസ് ചെയ്യണം. അത് ചെറിയ കാര്യമാണോ? ഈ സഭ വോട്ട് ചെയ്ത് പാസ്സാക്കിയ ഡിമാന്റിനെ മറികടക്കാൻ അങ്ങേയ്ക്ക് അധികാരമില്ല. You are not above the legislature. കഴിഞ്ഞ വർഷം ചെലവഴിക്കാനായി ഇവിടെ ചർച്ച ചെയ്ത് വോട്ട് ചെയ്ത തുക അനുവദിക്കേണ്ടത് അങ്ങയുടെ ചുമതലയാണ്. അങ്ങ് ആ തുകയെല്ലാം മാറ്റിയിട്ട് ഇക്കൊല്ലത്തേയ്ക്ക് മാറ്റുന്നു. അതൊരിക്കലും ശരിയായ കാര്യമല്ല. ഭരണഘടനാ ലംഘനമാണ് അങ്ങ് ചെയ്യുന്നത്.

ഗ്രാമപഞ്ചായത്തുകൾക്കുവേണ്ടി അനുവദിച്ചത് 5113 കോടി രൂപ. ചെലവഴിച്ചത് 4460 കോടി രൂപ. ഇവിടെ ആക്ചുൽ ചെലവുണ്ടായിട്ടില്ല. 80 ശതമാനത്തിൽ താഴെയാണ് ചെലവ്. അങ്ങനെയാണെങ്കിൽ കഴിഞ്ഞ വർഷം



വോട്ട് ചെയ്ത അലോക്കേഷനിൽ ബാക്കി തുക കാണണ്ട; ആ പണം എവിടെപ്പോയി? കഴിഞ്ഞ വർഷത്തെ തുകയിലധികം ചെലവായില്ലല്ലോ. അപ്പോൾ അത് ചൂണ്ടിക്കാണിക്കുന്നത് there is a very severe financial crisis എന്നാണ്. ട്രഷറി പൂട്ടിയെന്ന് പറയുന്നില്ല, പക്ഷേ ട്രഷറിയിൽ പണമില്ല. ഇത് ക്രമീകരിക്കും, റോഡ് മാപ്പ് ഉണ്ടാക്കുമെന്നൊക്കെ അങ്ങ് പറയുന്നു. നിങ്ങളുടെ 5 വർഷം കഴിയുമ്പോൾ ഇപ്പോഴത്തെ കിഫ്ബിയും മസാല ബോണ്ടും ലൈഫ് പദ്ധതിയുടെ തിരിച്ചടവും എല്ലാംകൂടിയാകുമ്പോൾ ഇവിടെ അതീവ ഗുരുതരമായ സാമ്പത്തിക പ്രതിസന്ധിയുണ്ടാകും. അങ്ങ് അധികാരമൊഴിയുമ്പോൾ കേരളം വലിയ കടക്കണിയിലാകാൻ പോകുകയാണെന്നുള്ളത് കാണാതെ പോകരുത്. മുൻവർഷങ്ങളിൽ മാർച്ച് 31-നുമുമ്പ് ചെലവ് കണക്കാക്കി ട്രഷറിയിൽ കൊടുത്തിരുന്നതുപോലെ, ഇപ്പോൾ കൃത്യ നിൽക്കുന്ന എല്ലാ ബില്ലുകൾക്കും കഴിഞ്ഞ സാമ്പത്തിക വർഷത്തെ അക്കൗണ്ടിൽ ഉൾപ്പെടുത്തി പണം കൊടുക്കണം. You are bound to do it. You cannot transfer the amount to the next financial year. You are the authority to do that.

രണ്ടാമത്തേത്, സ്പിൽ ഓവറിന്റെ വർക്കുകൾ ക്യാരി ഓവർ ചെയ്യുന്നതിന് കഴിഞ്ഞ കാലങ്ങളിൽ ചെയ്യുന്നതുപോലെ അഡീഷണലായി ഫണ്ട്

കൊടുക്കണം. അങ്ങനെ ചെയ്താൽ ഈ പദ്ധതിയിൽ മാറ്റം വരുത്തേണ്ട കാര്യമില്ല. ഇപ്പോൾ ജൂൺ മാസമാണ്. അല്ലെങ്കിൽ ഇനിയും ഗ്രാമസഭയും നഗരസഭയും കൂടി പ്ലാൻ അഴിച്ചുപണിത് ഡി.പി.സി.ക്ക് വരുമ്പോഴേയ്ക്കും ഈ വർഷം ഏതാണ്ട് ആറ്, ഏഴ് മാസം കഴിയും. അങ്ങ് ഇരുട്ടുകൊണ്ട് ഓട്ട അടയ്ക്കാൻ ശ്രമിക്കരുത്. അതീവ ഗുരുതരമായ സ്ഥിതിവിശേഷമാണിത്. പഞ്ചായത്തുകളുടെ പ്രവർത്തനം സ്തംഭനാവസ്ഥയിലാണ്. ഇക്കാര്യം ഞാൻ പറയുന്നത് അങ്ങ് വിശ്വസിക്കട്ടെ. എൽ.ഡി.എഫ്.കാരായ മേയർമാരോടും പഞ്ചായത്ത് പ്രസിഡന്റുമാരോടും അങ്ങ് ചോദിച്ചുനോക്കൂ. ഈ ഗുരുതരമായ ക്രൈസിസ് അങ്ങയുടെ സൃഷ്ടിയാണ്. അങ്ങയുടെ സാമ്പത്തിക മാനേജ്മെന്റിന്റെ മിസ്മാനേജ്മെന്റാണ് ഇതിന് കാരണം. ട്രഷറിയിൽ പണമില്ല. പണം കൊടുക്കാൻ സാധിക്കുന്നില്ല. അതിൽനിന്നും അങ്ങ് ഒഴിഞ്ഞുമാറാൻ ശ്രമിക്കരുത്. കേരളത്തിൽ ഇ.എം.എസ്. നമ്പൂതിരിപ്പാട് ആണല്ലോ പീപ്പിൾസ് പ്ലാൻ തുടങ്ങിവെച്ചത്. അതിൽ അങ്ങയുടെയും പങ്കാളിത്തമുണ്ട്. പക്ഷേ ഇന്ന് അത്തരം പദ്ധതികൾ വലിയ പ്രതിസന്ധി നേരിടുന്നുവെന്നുള്ളത് അവഗണിച്ച് പോകരുത്. ബഹുമാന്യനായ മുഖ്യമന്ത്രി ഇക്കാര്യം മനസ്സിലാക്കണം. അങ്ങ് പറഞ്ഞതുപോലെല്ല കാര്യങ്ങളുടെ

സ്ഥിതി. കഴിഞ്ഞ മാർച്ച് 31-ന് ബിൽ മാറിക്കൊടുക്കാൻ ട്രഷറിയിൽ പണമില്ലായിരുന്നു. അത് ക്യൂവിൽ വാങ്ങിവെച്ചു. ക്യൂവിലുള്ള ബില്ലുകൾ നേരത്തെ കൊടുക്കണമായിരുന്നു. അത് കൊടുത്തില്ല. അത് ഈ വർഷത്തേക്ക് ക്യാരി ഓവർ ചെയ്തു. അത് ശരിയല്ല. കേരളത്തിലെ പഞ്ചായത്തുകളെയും നഗരസഭകളെയും പ്രതിസന്ധിയിലാക്കുക. അതീവ ഗുരുതരമായ ഈ വിഷയം ഇന്നത്തെ സഭാനടപടികൾ നിർത്തിവെച്ച് ചർച്ച ചെയ്യണമെന്ന് അഭ്യർത്ഥിക്കുന്നു.

ധനകാര്യവും കയറും വകുപ്പുമന്ത്രി (ഡോ. ടി. എം. തോമസ് ഐസക്):

സർ, ബഹുമാനപ്പെട്ട അംഗത്തിന്റെ വിശദീകരണം കേട്ടതിനുശേഷവും പ്രശ്നമെന്താണെന്ന് എനിക്ക് മനസ്സിലായിട്ടില്ല. സ്പിൽ ഓവറും ക്യാരി ഓവറും തമ്മിൽ കൂട്ടിക്കഴിച്ചുകൊണ്ടുള്ള തെറ്റിദ്ധാരണയാണ് അദ്ദേഹത്തിന്റെ ആശയക്കുഴപ്പത്തിന് കാരണം. നിങ്ങളുടെ ഭരണകാലത്തും സ്പിൽ ഓവർ ഉണ്ടായിട്ടുണ്ട്. ഈ വർഷം പൂർത്തീകരിക്കാത്ത പ്രോജക്ട് സ്പിൽ ഓവർ ആണ്. ക്യാരി ഓവർ എന്നുപറഞ്ഞാൽ അതല്ല. ഈ വർഷം ചെലവഴിക്കാത്ത പണം അടുത്ത വർഷത്തെ അക്കൗണ്ടിൽ ഉൾപ്പെടുത്തി അധികം തരാൻവേണ്ടിയുള്ള ഏർപ്പാടാണ് ക്യാരി ഓവർ. അത് യു.ഡി.എഫ്. അവസാനിപ്പിച്ച ചരിത്രം

ഞാൻ പറഞ്ഞുതരാം. അതിനുശേഷം അങ്ങ് പറഞ്ഞ ചില വാദങ്ങളെക്കുറിച്ച് പറയാം.

അങ്ങ് സൂചിപ്പിച്ചതുപോലെ മാറിമാറി വന്ന സർക്കാരുകളൊക്കെ ഇതിലേക്ക് സംഭാവന ചെയ്തിട്ടുണ്ട്. പക്ഷേ എൽ.ഡി.എഫ്., യു.ഡി.എഫ്. ഗവൺമെന്റുകളുടെ റെക്കോർഡുകൾ താരതമ്യപ്പെടുത്തുന്നത് നല്ലതാണ്. 1997-ലെ ജനകീയാസൂത്രണ പദ്ധതിയുടെ ഭാഗമായിട്ടാണ് തദ്ദേശസ്വയംഭരണ സ്ഥാപനങ്ങൾക്ക് അന്യാദൃശമായ രീതിയിൽ ഇങ്ങനെ പണം നൽകുന്ന സമ്പ്രദായം വന്നത്. അതിന് രണ്ട് രീതികൾ ഞങ്ങൾ സ്വീകരിക്കുകയുണ്ടായി. ഒന്ന്, നാല് അലോട്ട്മെന്റായി തദ്ദേശസ്വയംഭരണ സ്ഥാപനങ്ങൾക്ക് പണം നൽകുന്നു. അത് അവരുടെ പ്ലാൻ പി.ഡി. അക്കൗണ്ടിലിടുന്നു. അത് ലാപ്സാകുന്ന പ്രശ്നമില്ല. അവർ അതിൽനിന്നും ചെലവഴിക്കുന്നു. ആദ്യ വർഷം 50 ശതമാനം തുക മാത്രമേ ചെലവഴിക്കാൻ സാധിച്ചുള്ളൂവെങ്കിൽ ബാക്കി 50 ശതമാനം തുകയും ക്യാരി ഓവറായി അടുത്ത വർഷത്തേക്ക് കൊടുത്തു. ഇപ്പോൾ ശ്രീ. കെ. സി. ജോസഫ് പറഞ്ഞിട്ടുള്ള വാദങ്ങൾ തന്നെയാണ് അവിടെയിരുന്നുകൊണ്ട് ആര്യാടൻ മുഹമ്മദ് സാറും പറഞ്ഞിട്ടുള്ളത്. അങ്ങ് അതൊന്ന് വായിച്ചുനോക്കുന്നത് നല്ലതാണ്. What is your Constitutional right?

എന്നാണ് എന്നോട് ചോദിച്ചത്. ഈ വർഷത്തെ കൺസോളിഡേറ്റഡ് ഫണ്ട് അടുത്ത വർഷത്തേയ്ക്ക് കൊണ്ടുപോകുന്നതിനെപ്പറ്റി ചോദിച്ചു. അതുതന്നെയാണ് ഇപ്പോൾ അങ്ങും എന്നോട് ചോദിക്കുന്നത്. What was your Constitutional right to have eLAMS? eLAMS എങ്ങനെ കൊണ്ടുവന്നു; എന്താണ് Constitutional right; അതും ക്യൂവിൽ വയ്ക്കുന്നതുതന്നെയല്ലേ? ഡിപ്പാർട്ടുമെന്റിലെ ബില്ലുകൾക്ക് ഈ വർഷം കൊടുക്കാൻ പണമില്ല; അടുത്ത വർഷം തരാമെന്ന് പറഞ്ഞ് വയ്ക്കുന്നു. അടുത്തവർഷം കൊടുക്കുമ്പോൾ കഴിഞ്ഞ വർഷത്തെ അക്കൗണ്ടിൽ അങ്ങ് പറഞ്ഞതുപോലെ കൊടുക്കാൻ പറ്റുമോ? ഈ വർഷത്തെ ബഡ്ജറ്റ് ഹെഡ്ഡിൽ നിന്നല്ലാതെ പണം മുൻ അക്കൗണ്ടിൽനിന്ന് എടുത്ത് കൊടുക്കാൻ പറ്റുമോ; അത് എങ്ങനെ ചെയ്യാൻ സാധിക്കും? ഇങ്ങനെ ചെയ്യാനേ പറ്റുകയുള്ളൂ. ഒരു പ്രൊസീഡ്യൂർ എങ്ങനെയാണ് ചെയ്യുന്നുവെന്നുള്ളത് പറയൂ. ഒന്നാമതായി അങ്ങനെ ചെയ്തു.

രണ്ട്, പിന്നീട് ഇങ്ങനെ എല്ലാവർഷവും അക്യുമുലേറ്റ് ചെയ്യാൻ കഴിയില്ലായെന്നും 80 ശതമാനം ചെലവാക്കാനും 20 ശതമാനം ക്യാരി ഓവർ ചെയ്യാനും പറഞ്ഞു. 80 ശതമാനം ചെലവാക്കിയില്ലെങ്കിൽ അത് ലാപ്സാകും. ഇതാണ് നമ്മൾ ചെയ്തുകൊണ്ടിരുന്നത്. 2003-ൽ ചെയ്തത് എന്താണെന്ന് ശ്രീ.

കെ. സി. ജോസഫിന് ഓർമ്മയുണ്ടോ? എന്റെ ഓർമ്മ ശരിയാണെങ്കിൽ ഏതാണ്ട് പ്ലാൻ പി.ഡി. അക്കൗണ്ടിലുള്ള 2000-ത്തോളം കോടി രൂപ ഒറ്റയടിക്ക് പിൻവലിച്ച് ക്യാരിഓവർ അവസാനിപ്പിച്ചു. മൂന്നാമതായി, പ്ലാൻ പി.ഡി. അക്കൗണ്ട് അവസാനിപ്പിക്കുകയും പഞ്ചായത്തിന് പണം അഡ്വാൻസ് കൊടുക്കുന്നതിനുപകരം പണം ചെലവാക്കിക്കഴിഞ്ഞ് ബില്ലുമായി വരുമ്പോൾ ബാക്കിയുള്ള പണം ഡിപ്പാർട്ടുമെന്റിനെപ്പോലെ കൺസോളിഡേറ്റഡ് ഫണ്ടിൽ നിന്ന് കൊടുക്കുകയും ചെയ്യുന്ന രീതി കൊണ്ടുവന്നത് നിങ്ങളാണ്.

ശ്രീ. കെ. സി. ജോസഫ്: സർ, ഈ സമ്മേളനത്തിലെ 29-05-2019-ലെ നക്ഷത്രചിഹ്നമിടാത്ത 414-ാം നമ്പർ ചോദ്യത്തിന്റെ ഉത്തരത്തിൽ അങ്ങ് പറയുന്നത്, "ട്രഷറികളിൽ 28/03/2019 05.00 മണിവരെ ലഭിച്ചിട്ടുള്ളതും 2018-19 സാമ്പത്തിക വർഷത്തിൽ പാസ്സാക്കാൻ സാധിക്കാത്തതുമായ എല്ലാ ബില്ലുകളും ട്രഷറി ക്യുവിലേയ്ക്ക് മാറ്റിയിരുന്നു. 2019 മാർച്ച് 31-വരെ പഞ്ചായത്ത് സമർപ്പിച്ച 834.09 കോടി രൂപയുടെ ബില്ലുകൾ ക്യുവിൽ ഉൾപ്പെടുത്തിയിട്ടുണ്ട്. ഈ തുക നടപ്പുസാമ്പത്തികവർഷത്തെ കണക്കിൽ ഉൾപ്പെടുത്തി നൽകുന്നതാണ്." എന്നാണ്. എന്റെ ചോദ്യം, പേയ്മെന്റ് ഇക്കോല്ലം കൊടുക്കാം. എന്നാൽ നടപ്പുസാമ്പത്തികവർഷത്തെ

പ്ലാൻ അലോക്കേഷനിൽ ഈ തുക കുറയ്ക്കാതിരിക്കുമോ?

ഡോ. ടി. എം. തോമസ് ഐസക്: സർ, അങ്ങ് ചോദിച്ചതിന് കൃത്യമായി മറുപടി പറയാം. ഞാൻ പറഞ്ഞുവന്നത് തീർത്തോടെ, എന്നിട്ട് ചോദ്യത്തിലേക്ക് വരാം. ഇതാണ് 2003-ൽ നിങ്ങൾ വരുത്തിയ മാറ്റം. 2006-ൽ എൽ.ഡി.എഫ്. വരികയും പ്ലാൻ പി.ഡി. അക്കൗണ്ട് പുനഃസ്ഥാപിക്കുകയും ക്യാരി ഓവർ വീണ്ടും അനുവദിക്കുകയും ചെയ്ത് അത് തിരുത്തി. നിങ്ങൾ വീണ്ടും അധികാരത്തിൽ വന്നപ്പോൾ 2013-14 വരെ അങ്ങനെ പോയി. 2013-14-ൽ സംസ്ഥാന വരുമാനം 10 ശതമാനമേ വർദ്ധിച്ചുള്ളൂ. തുടർന്നുള്ള വർഷങ്ങളിലും 10 ശതമാനത്തിന്റെ വർദ്ധനവാണുണ്ടായത്. 2014-15-ൽ പ്ലാൻ പി.ഡി. അക്കൗണ്ട് നിർമ്മൂലകയും ഡിപ്പാർട്ടുമെന്റുകൾ ചെയ്യുന്ന പോലെ കൺസോളിഡേറ്റഡ് ഫണ്ടിൽ നിന്ന് ബില്ലിന് സമർപ്പിച്ച് നേരിട്ട് വാങ്ങുന്ന സമ്പ്രദായം കൊണ്ടുവരികയും ക്യാരി ഓവർ അവസാനിപ്പിക്കുകയും ചെയ്തു. കൺസോളിഡേറ്റഡ് ഫണ്ടിൽ നിന്ന് പണം വിത്ത്രം ചെയ്യുന്ന സമ്പ്രദായം ഇന്നും തുടരുന്നവെന്നല്ലാതെ വേറെയില്ല.

ശ്രീ. പി. കെ. ബഷീർ: സർ, ഈ അടിയന്തരപ്രമേയത്തിനിടയിൽ ഒരു ചോദ്യമാണ് ഉന്നയിക്കുന്നത്. ബഹുമാനപ്പെട്ട കെ. സി. ജോസഫ് ഇവിടെ

ചോദിച്ചതുപോലെ മാർച്ച് 31-ന് ക്യൂവിൽ നിന്ന ബില്ലുകൾ, ഉദാഹരണത്തിന് ചില ജില്ലാ പഞ്ചായത്തുകൾക്ക് 78 കോടി രൂപ, 80 കോടി രൂപ എന്നീ രീതിയിലാണ് ക്യാരി ഓവർ ചെയ്തത്. അങ്ങ് ഇവിടെ പറഞ്ഞതുപോലെ, കഴിഞ്ഞ മാർച്ച് 31-ന് ക്യൂവിൽ വന്ന ബില്ലുകൾ ക്യാരി ഓവർ ചെയ്ത് 2019-20-ലെ അലോക്കേഷനിൽ നിന്ന് ആ പണം കൊടുക്കണമോ; അതല്ല കഴിഞ്ഞ കൊല്ലത്തെ പണം നിങ്ങൾ അഡീഷണലായി കൊടുക്കുമോ? ഇതാണ് ഇപ്പോൾ പഞ്ചായത്തുകൾ അനുഭവിക്കുന്ന വിഷയങ്ങൾ. ഇപ്പോൾ ഉദാഹരണത്തിന്, ഞങ്ങൾ പ്രതിനിധാനം ചെയ്യുന്ന മലപ്പുറം ജില്ലാ പഞ്ചായത്തിന് 79 കോടി രൂപയുടെ ഷോർട്ടേജാണുള്ളത്. അങ്ങനെ വരുമ്പോൾ നിലവിൽ അവതരിപ്പിച്ച പദ്ധതികളൊക്കെ മാറ്റി ആ 79 കോടി രൂപ ഇക്കൊല്ലത്തെ 2019-20-ലെ പദ്ധതിയിൽ കൊടുക്കേണ്ടിവരും. അതിനെന്താണ് ഒരു സൊല്യൂഷൻ? അങ്ങ് പറഞ്ഞത് 16 കൊല്ലം മുമ്പുള്ള ചരിത്രമാണ്. നമ്മൾ കറണ്ട് പോളിസി രീതിയിലേയ്ക്ക് പോകുകയാണ്.

ശ്രീ. എം. ഉമ്മർ: സർ, മാർച്ച് 23-ന് കൊടുത്ത ബില്ലുകൾപോലും ക്യൂവിലാണ്. കഴിഞ്ഞവർഷം മാർച്ച് 31-ന് അർദ്ധരാത്രി 12 മണിവരെ കൊണ്ടുവന്ന ബില്ലുകൾക്കും കാഴ്ചകൊടുത്തിരുന്നു. ഇതിൽ മാർച്ച് 23-ലെ



എക്സ്പെൻഡിച്ചിട്ടുണ്ട് പറഞ്ഞിട്ടുള്ളത്. അങ്ങനെ പറഞ്ഞ എക്സ്പെൻഡിച്ചർ 85 ശതമാനമെന്ന് പറയുന്നത് മാർച്ച് 23-ാം തീയതി കൊടുത്ത ബില്ലാണ്; അതിന് കാൾ കൊടുത്തിട്ടില്ല. മാത്രമല്ല, ഇപ്പോൾ കൊടുത്ത ഡയറക്ഷൻ അങ്ങനെ പറയുന്ന രീതിയിലല്ല. ഇവിടെ ശ്രീ. പി. കെ. ബഷീർ പറഞ്ഞ കണക്കുപ്രകാരം മലപ്പുറം ജില്ലാ പഞ്ചായത്തിന്റെ 138 കോടി രൂപയിൽ 76 കോടി രൂപയുടെ പദ്ധതി ഉപേക്ഷിച്ചിട്ട് കൊടുക്കണമെന്നാണ് പറഞ്ഞിട്ടുള്ളത്. ഈ ക്യൂവിൽ നിൽക്കുന്ന പണവും സ്പിൽ ഓവറിൽ വരുന്ന പണവും കിഴിച്ച് ഈ പുതിയ പദ്ധതിയിൽ ഉൾപ്പെടുത്തണമെന്നാണ് ഡയറക്ഷൻ. എന്നുപറഞ്ഞാൽ മലപ്പുറം ജില്ലാ പഞ്ചായത്തിന് ആകെ കൊടുത്ത 138 കോടി രൂപയിൽ 76 കോടി രൂപയുടെ പദ്ധതി ഉപേക്ഷിക്കണമെന്നത് ഒരൊറ്റ പഞ്ചായത്തിന്റെ കണക്കാണ്. സംസ്ഥാനത്തെ 852 കോടി രൂപയാണ് ഇങ്ങനെ ഉപേക്ഷിക്കേണ്ടി വരുന്നത്. മാർച്ച് 23-ന് കൊണ്ടുവന്ന ബില്ലുപോലും പാസ്സാക്കാതെ ആ പദ്ധതികൾ ഉപേക്ഷിക്കണമെന്നാണ് ഡി.പി.സി.യിൽ ഡയറക്ഷൻ കൊടുത്തിട്ടുള്ളത്. അതാണ് ഗുരുതരമായ പ്രശ്നം.

ഡോ. ടി. എം. തോമസ് ഐസക്: സർ, 85 ശതമാനമെന്ന് പറയുന്നത് സമർപ്പിക്കപ്പെട്ട ബിൽ അല്ല. അത് ട്രഷറിയിൽനിന്ന് പണം പുറത്ത്

കൊടുത്തതിന്റെ കണക്കാണ്. ആദ്യം അത് തിരുത്തണം. കഴിഞ്ഞ വർഷത്തിന്റെ അലോക്കേഷന്റെ 85 ശതമാനം പണം കൊടുത്തിട്ടുണ്ട്. ഈ വർഷം 20 ശതമാനം ക്യാരി ഓവറായി അഡീഷണലായി വയ്ക്കാൻ അനുവദിച്ചിട്ടുണ്ട്. അത് എത്രയാണോ അതിൽനിന്ന് ഈ ബില്ലുകൾ സമർപ്പിച്ചുകഴിഞ്ഞാൽ അത് കൊടുക്കുന്നതിന് തടസ്സമില്ല. 808 കോടി രൂപയിൽ 28 കോടി രൂപ മാത്രമേ പഴയ ബില്ലിന്റേത് കൊടുക്കുവാൻ ബാക്കിയുള്ളൂ. ഈ വർഷത്തെ അലോക്കേഷൻ തീർന്നുകഴിഞ്ഞിട്ടാണ് ബാക്കിയുള്ള കാര്യങ്ങൾ ആലോചിക്കേണ്ടത്. നിങ്ങളുടെ ഭരണകാലത്ത് ക്യാരി ഓവർ അവസാനിപ്പിച്ചിരുന്നു. നിങ്ങൾ ഏത് വർഷമാണ് ക്യാരി ഓവർ കൊടുത്തിട്ടുള്ളത്? നിങ്ങളുടെ ഭരണകാലത്ത് 68, 73, 67 ശതമാനം വീതമാണ് ചെലവ്. അതുകൊണ്ട് ക്യാരി ഓവറിന്റെ പ്രശ്നമില്ല. ഈ വർഷത്തെ അലോക്കേഷനുള്ളിൽ എല്ലാം തീർന്നു. പിന്നെയും ബാക്കി പണം സർക്കാരിന് കിട്ടിക്കൊണ്ടിരിക്കുകയാണ്. ഇപ്പോൾ അങ്ങനെയല്ല; 85 ശതമാനം പണം ചെലവാകുന്നു. ചില പഞ്ചായത്തുകൾക്ക് 20 ശതമാനത്തെക്കാൾ കൂടുതൽ സ്പിൽ ഓവർ വന്നേക്കാം. അത് അവരുടെ എഫിഷ്യൻസിയുടെ കാര്യമാണ്. അതുകൊണ്ട് 20 ശതമാനം ക്യാരി ഓവർ അനുവദിച്ചിട്ടുണ്ട്. പ്ലാൻ ആകെ

പൊളിച്ച് മാറ്റേണ്ട ആവശ്യമില്ല. നൂറ് ശതമാനത്തിന് പ്ലാൻ അപ്രൂവ്ഡായിട്ടുണ്ട്. അതിനോടൊപ്പം നിങ്ങളുടെ 20 ശതമാനം ഏതൊക്കെയാണ് ഉൾപ്പെടുത്തേണ്ടതെന്നുവെച്ചാൽ ഉൾപ്പെടുത്തിക്കൊള്ളൂ. ആ 20 ശതമാനം ക്യാരി ഓവർ അംഗീകരിച്ചിട്ടുണ്ട്. ഒരുകാലത്തും 20 ശതമാനത്തിനപ്പുറം ക്യാരി ഓവർ ഈ സംസ്ഥാനത്തുണ്ടായിട്ടില്ല.

ശ്രീ. എ. പി. അനിൽ കുമാർ: സർ, അങ്ങ് ഇതിനെ വികാരപരമായി കാണേണ്ട കാര്യമില്ല. ഇത് വളരെ സ്പെസിഫിക്കായിട്ടുള്ള ക്വസ്റ്റ്യനാണ്. സ്പിൽ ഓവറിന്റെ കാര്യവും 85 ശതമാനം കഴിഞ്ഞ വർഷത്തെ എക്സ്പെൻഡിച്ചറിന്റെ കാര്യവും അങ്ങേയ്ക്കറിയാമല്ലോ. കഴിഞ്ഞ വർഷത്തെ സ്പിൽ ഓവർ കൂടി വന്നിട്ടാണ് 85 ശതമാനം എക്സ്പെൻഡിച്ചർ വരുന്നത്. ഈ വർഷം കഴിഞ്ഞ വർഷത്തെ ക്യൂവിൽനിന്ന എമൗണ്ട് പ്ലസ് സ്പിൽ ഓവർ വർക്ക് ഇതെല്ലാംകൂടി വരുമ്പോൾ അദ്ദേഹം ഒരു ഉദാഹരണം പറഞ്ഞു, 60 ശതമാനത്തിന് മുകളിൽ ബാലൻസ് വരുന്ന എമൗണ്ട് മാത്രമേ ഈ വർഷത്തെ പദ്ധതി ഫണ്ടിലേയ്ക്ക് വരുന്നള്ളൂ. കഴിഞ്ഞ വർഷത്തെ പണം എടുത്ത് ഈ വർഷം കൊടുക്കാൻ കഴിയുമോയെന്ന് അങ്ങ് ചോദിച്ചല്ലോ; കൊടുക്കാൻ കഴിയില്ലായെന്ന് അങ്ങേയ്ക്കും നമുക്കും അറിയാം. ഈ വർഷത്തെ ഫണ്ടിൽ നിന്ന് ധനകാര്യവകുപ്പ്

ഒരു പഞ്ചായത്തിന് അല്ലെങ്കിൽ ഒരു മുനിസിപ്പാലിറ്റിക്ക് കൊടുക്കുന്ന പദ്ധതിപണം പൂർണ്ണമായി ചെലവഴിക്കാനുള്ള പിന്തുണ കൊടുക്കുമോയെന്നുള്ളതാണ് എന്റെ ചോദ്യം.

ഡോ. ടി. എം. തോമസ് ഐസക്: സർ, ചോദ്യത്തിന് ഉത്തരം ഞാൻ വ്യക്തമാക്കിയിട്ടുണ്ട്. കേരളത്തിൽ കഴിഞ്ഞ യു.ഡി.എഫ് ഭരണകാലത്ത് ക്യാരി ഓവർ സമ്പ്രദായം ഉണ്ടായിരുന്നില്ല. അതിനുപകരം 20 ശതമാനം ക്യാരി ഓവർ അനുവദിക്കുന്നുണ്ട്. 20 ശതമാനം ക്യാരി ഓവറിൽ നിന്നുകൊണ്ട് പദ്ധതി തയ്യാറാക്കേണ്ടി വരും. അത് തയ്യാറാക്കുന്നതിന് പദ്ധതിയാകെ പൊളിച്ചെഴുതേണ്ട കാര്യമില്ല. ഏതാനോ സ്റ്റിൽ ഓവറിൽ ഉൾപ്പെടുത്തേണ്ടതെന്ന് വെച്ചാൽ അത് ഉൾപ്പെടുത്തിയാൽ മതി.

ശ്രീ. കെ. സി. ജോസഫ്: സർ, ബഹുമാന്യനായ മന്ത്രി ശ്രീ. എ. സി. മൊയ്തീൻ ഇവിടെയുണ്ട്. 15-05-2019-ലെ എൽ.എസ്.ജി.ഡി.-യുടെ ഉത്തരവാണ്- '2019 മാർച്ച് അവസാനം ട്രഷറിയിൽ സമർപ്പിച്ചെങ്കിലും പേമെന്റുകളെല്ലാം കഴിയാതെ ക്യൂവിൽ ഉൾപ്പെടുത്തിയിട്ടുള്ള ബില്ലുകളുമായി ബന്ധപ്പെട്ട എല്ലാ പ്രോജക്ടുകളും സ്റ്റിൽ ഓവറായി ഉൾപ്പെടുത്തേണ്ടതാണ്.

സ്പിൽ ഓവർ പ്രോജക്ടുകൾകൂടി ഉൾപ്പെടുത്തി വാർഷിക പദ്ധതി പരിഷ്കരിക്കുന്നതിന് നോട്ടീസ് സ്വീകരിക്കേണ്ടതാണ് ' എന്നാണ് പറഞ്ഞിരിക്കുന്നത്. ഞങ്ങളുടെ ചോദ്യം കൃത്യമാണ്. ഇത്തവണത്തെ പദ്ധതി കട്ട് ചെയ്യാതെ ക്യൂവിൽ നിന്ന ബില്ലുകളുടെ, മാർച്ച് 31-ന് കൊടുക്കേണ്ട ബില്ലുകളുടെ, തുക കൊടുക്കുമോ? ചോദ്യം വളരെ സിമ്പിളാണ്.

ഡോ. ടി. എം. തോമസ് ഐസക്: സർ, ഉത്തരവും വളരെ സിമ്പിളാണ്. 85 ശതമാനം പണം ചെലവാക്കിയിട്ടുണ്ട്. 15 ശതമാനമാണ് ക്യൂ വന്നാൽപ്പോലും നൽകാനുള്ളത്. 20 ശതമാനം ക്യാരി ഓവർ അംഗീകരിച്ചിട്ടുണ്ട്. ഏതെങ്കിലും പഞ്ചായത്തിന് 20 ശതമാനത്തിനപ്പുറം ക്യൂവിൽ നിന്ന ബില്ലുകളുണ്ടെങ്കിൽ അക്കാര്യം പ്രത്യേകം പരിശോധിക്കാം ..... ബഹളം.....

മി. സ്പീക്കർ: അദ്ദേഹം വ്യക്തമാക്കിയല്ലോ. ഏതെങ്കിലും പഞ്ചായത്തുകളുടെ സ്പിൽ ഓവർ പ്രത്യേകമായി പരിഗണിക്കേണ്ടതുണ്ടെങ്കിൽ പരിഗണിക്കാമെന്നാണല്ലോ പറഞ്ഞത്.

അദ്ദേഹം പറഞ്ഞത് വളരെ വ്യക്തമാണ്. ബഹളം.... പ്ലീസ്... നിങ്ങൾ സീറ്റിൽ പോയിരിക്കൂ.... യെസ്, യെസ്... ബഹളം..... പ്ലീസ്....

ഡോ. എം. കെ. മുനീർ: ബഹുമാനപ്പെട്ട ധനകാര്യ വകുപ്പുമന്ത്രി, പഞ്ചായത്തുകളുടേതല്ലാത്ത ധാരാളം കുഴപ്പങ്ങൾ ഇവിടെ നടന്നിട്ടുണ്ട്. പ്രളയത്തിന്റെയും ഇലക്ഷന്റെയും കാലമായിരുന്നു. കൂടാതെ 2018 ഡിസംബർ മുതൽ ഫെബ്രുവരി വരെ ട്രഷറി ക്ലോസായിരുന്നു. ഒരു ബില്ലും ആ സമയത്ത് എടുത്തിട്ടില്ല. ഇത്തരം പ്രതിസന്ധിയിലൂടെ വന്ന വിഷയത്തിൽ പഞ്ചായത്തുകളെ നമ്മൾ എന്തിന് ബുദ്ധിമുട്ടിക്കണം. സത്യത്തിൽ അങ്ങ് ഒരു കാര്യം സമ്മതിക്കേണ്ട; പണം ഇല്ലാത്തതല്ലേ പ്രശ്നം; ധനകാര്യവകുപ്പുമന്ത്രിയുടെ അറിവോടുകൂടിയല്ലാതെ ധനകാര്യ വകുപ്പ് ഒരു കത്ത് നൽകില്ലല്ലോ; ഈ വിഷയം വെച്ചുകൊണ്ട് മലപ്പുറം ജില്ലാ പഞ്ചായത്ത് കത്ത് നൽകിയപ്പോൾ 'മേൽ വിഷയത്തിലേയ്ക്ക് താങ്കളുടെ ശ്രദ്ധക്ഷണിക്കുന്നു. സർക്കാരിന്റെ ഇപ്പോഴത്തെ സാമ്പത്തിക സ്ഥിതി കണക്കിലെടുക്കുമ്പോൾ സൂചനയിലെ ആവശ്യം പരിഗണിക്കാൻ നിർവ്വാഹമില്ലെന്ന് അറിയിക്കുന്നു.' എന്നാണ് ധനകാര്യവകുപ്പ് മറുപടി

നൽകിയത്. ധനകാര്യവകുപ്പ് സാമ്പത്തിക പ്രതിസന്ധി കാരണമാണ് ഈ വിഷയമൊക്കെ ഉണ്ടാക്കിയതെന്ന് കുറ്റസമ്മതം നടത്തുമ്പോൾ അങ്ങ് ഇവിടെ നിന്ന് പൈസയുടെ കാര്യത്തിൽ പ്രശ്നമില്ലെന്ന് പ്രസംഗിച്ചിട്ട് എന്താണ് കാര്യം; ഇത് രേഖയല്ലേ?

ഡോ. ടി. എം. തോമസ് ഐസക്: സർ, നിലവിലുള്ള പദ്ധതി ഡിസംബർ മാസത്തിൽ തയ്യാറാക്കിയതാണ്. അഞ്ച് വർഷത്തെ റോളിംഗ് പ്ലാനിനെക്കുറിച്ച് പറഞ്ഞല്ലോ; കഴിഞ്ഞ വർഷം തന്നെ പദ്ധതി തയ്യാറാക്കി അപ്രൂവ് ചെയ്തുകഴിഞ്ഞു. ഇനിയുള്ളത് ആ പദ്ധതി പൊളിച്ചു പണിയലല്ല. 20 ശതമാനംകൂടി ക്യാരി ഓവർ അനുവദിച്ചതിന്റെ പശ്ചാത്തലത്തിൽ ആ 20 ശതമാനം തുകയിൽ ഏതെല്ലാം സ്റ്റിൽ ഓവർ പ്രോജക്ടുകളോ നിലവിലുള്ള ബില്ലുകളോ ഉൾപ്പെടുത്തണമെന്ന് തീരുമാനിച്ചാൽ മാത്രം മതി. തദ്ദേശസ്വയംഭരണ സ്ഥാപനങ്ങൾക്ക് കിട്ടുന്ന പണം കുറയാനല്ല പോകുന്നതെന്ന കാര്യം നാം ഓർക്കേണ്ടതാണ്. ഞാൻ നിയമസഭയിൽ വ്യക്തമാക്കിയതുപോലെ ഏതാണ്ട് 1300 കോടി രൂപയ്ക്കുള്ള ഗ്രാമീണ റോഡുകൾക്ക് ഭരണാനുമതി നൽകി അത്

തദ്ദേശസ്വയംഭരണ സ്ഥാപനങ്ങൾ വഴി നടപ്പാക്കാൻ നീങ്ങുകയാണ്. ഇതിനുപുറമെയാണ് കഴിഞ്ഞ ദിവസം വ്യക്തമാക്കിയതുപോലെ സി.എം.ഡി.ആർ.എഫ്.-ൽ നിന്നും ഒരു ഭാഗം ഗ്രാമീണ റോഡുകൾക്കുവേണ്ടി നീക്കിവയ്ക്കുന്നത്. അത്രയും അധിക പണം തദ്ദേശസ്വയംഭരണ സ്ഥാപനങ്ങൾക്ക് ഈ വർഷം അവർ വഴി ചെലവഴിക്കാൻ ലഭിക്കുകയാണ്. ഇപ്പോൾ 20 ശതമാനം ക്യാരി ഓവർ അനുവദിച്ചിട്ടുണ്ട്. ഏതെങ്കിലും പഞ്ചായത്തിന് 20 ശതമാനംകൊണ്ടും അവരുടെ പെൻഡിംഗ് ബില്ലുകൾ തീരുന്നില്ലെങ്കിൽ അത് പരിഗണിക്കാമെന്നാണ് ഞാൻ പറഞ്ഞത്. സ്പിൽ ഓവർ മുഴുവൻ അനുവദിക്കണമെന്ന് പറഞ്ഞാൽ, എന്നാണ് സ്പിൽ ഓവർ മുഴുവൻ അനുവദിച്ചിട്ടുള്ളത്? ജനകീയാസൂത്രണം വന്ന കാലം മുതൽ ഇന്നുവരെ സ്പിൽ ഓവർ മുഴുവൻ ക്യാരി ഓവർ ചെയ്യാൻ അനുവാദം നൽകിയിട്ടില്ല. ഇല്ലാത്ത കാര്യങ്ങൾ കൊണ്ടുവരണ്ട. പ്രശ്നമുള്ളത് ഞാൻ പരിഹരിച്ച് കഴിയുകയും ചെയ്തു. അതുകൊണ്ട് ഇത് സഭാനടപടികൾ നിർത്തിവെച്ച് ചർച്ച ചെയ്യേണ്ട ആവശ്യമില്ല. കാര്യങ്ങൾ വ്യക്തമാക്കിയിട്ടുണ്ട്.



മി. സ്പീക്കർ: ബഹുമാനപ്പെട്ട മന്ത്രിയുടെ വിശദീകരണത്തിന്റെ അടിസ്ഥാനത്തിൽ അടിയന്തരപ്രമേയത്തിന് അവതരണാനുമതി നിഷേധിച്ചിരിക്കുന്നു.

(അടിയന്തരപ്രമേയാവതരണത്തിന് അനുമതി നിഷേധിച്ചു)

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, കേരളത്തിലെ തദ്ദേശസ്വയംഭരണ സ്ഥാപനങ്ങളുടെ പ്രവർത്തനം ആകെ അവതാളത്തിലാണ്. പഞ്ചായത്ത് അസോസിയേഷൻ പാസ്സാക്കിയ പ്രമേയവും മുനിസിപ്പൽ ചെയർമാന്മാരുടെ ചേംബർ പാസ്സാക്കിയ പ്രമേയവും തദ്ദേശസ്വയംഭരണ വകുപ്പുമന്ത്രി ബഹുമാനപ്പെട്ട എ. സി. മൊയ്തീൻ നൽകിയ ഉത്തരവുമെല്ലാം കേരളത്തിലെ തദ്ദേശസ്വയംഭരണ സ്ഥാപനങ്ങളുടെ പ്രവർത്തനങ്ങൾ ഗുരുതരമായ പ്രതിസന്ധിയിലാണെന്നാണ് ചൂണ്ടിക്കാണിക്കുന്നത്. സംസ്ഥാനം നേരിടുന്ന സാമ്പത്തിക പ്രതിസന്ധിയുടെ ഏറ്റവും വലിയ ആഘാതമേറ്റിട്ടുള്ളത് തദ്ദേശസ്വയംഭരണ സ്ഥാപനങ്ങൾക്കാണ്. ഇത് മനസ്സിലാക്കാതെയാണ് ബഹുമാനപ്പെട്ട ധനകാര്യവകുപ്പുമന്ത്രി 16

വർഷങ്ങൾക്കുമുമ്പ് നടന്ന കാര്യങ്ങൾ ഇവിടെ ഉദ്ധരിക്കുന്നത്. സാമ്പത്തിക ബുദ്ധിമുട്ടുകൾ കാരണമാണെന്ന് പറഞ്ഞ് മലപ്പുറം ജില്ലാ പഞ്ചായത്ത് പ്രസിഡന്റിന് നൽകിയ മറുപടി അദ്ദേഹം എന്തുകൊണ്ട് സമ്മതിക്കുന്നില്ല? 2015-16-ൽ യു.ഡി.എഫ്. ഗവൺമെന്റ് സദുദ്ദേശത്തോടെ കൊണ്ടുവന്ന e-LAMS- ഇലക്ട്രോണിക്സ് ലെഡ്ജർ സമ്പ്രദായത്തെപ്പറ്റി അദ്ദേഹം പറഞ്ഞു. അതിനെക്കുറിച്ച് ചിന്താ വാരികയിൽ 08-10-2015-ൽ അദ്ദേഹം ഒരു ലേഖനം എഴുതിയിട്ടുണ്ട്. 'തദ്ദേശസ്വയംഭരണ സ്ഥാപനങ്ങളുടെ പണം തട്ടിയെടുക്കാനാണ് യു.ഡി.എഫ്. സർക്കാർ ഇലക്ട്രോണിക്സ് ലെഡ്ജർ സമ്പ്രദായം കൊണ്ടുവന്നത്, ഈ കുരുട്ടുവിദ്യക്ക് ഒരു പരിവേഷം നൽകാനാണ് അവർ പുതിയ പേര് നൽകിയിട്ടുള്ളത് ' എന്ന് ആ ലേഖനത്തിൽ അദ്ദേഹം എഴുതിയിട്ടുണ്ട്. അങ്ങ് മൂന്നുവർഷമായി ധനകാര്യ വകുപ്പുമന്ത്രിയാണല്ലോ; ഈ കുരുട്ടുവിദ്യ അങ്ങേയ്ക്കുതന്നെ അവസാനിപ്പിച്ചാൽ പോരായിരുന്നോ; ഈ കുരുട്ടുവിദ്യ എന്തുകൊണ്ടാണ് അങ്ങ് അവസാനിപ്പിക്കാത്തത്; 08-10-2015-ൽ യു.ഡി.എഫ്. സർക്കാരിനെ കുറ്റപ്പെടുത്തിക്കൊണ്ട് "അധികാര

വികേന്ദ്രീകരണം അട്ടിമറിക്കാനോ" എന്ന് ചിന്താ വാരികയിൽ എഴുതിയ ലേഖനം ആത്മാർത്ഥതയോടെയാണെങ്കിൽ ഈ കുരുട്ടുവിദ്യ മാറ്റി അധികാര വികേന്ദ്രീകരണത്തെ അട്ടിമറിക്കാനാണെന്ന വാദം തിരുത്താൻ തയ്യാറാകണമായിരുന്നു. ഇന്ന് ആരാണ് അധികാര വികേന്ദ്രീകരണത്തെ അട്ടിമറിക്കുന്നത്? ഇന്ന് അധികാര വികേന്ദ്രീകരണത്തെ അട്ടിമറിക്കുകയാണ്.

നാലാം ധനകാര്യ കമ്മീഷനെപ്പറ്റിയും ഈ ലേഖനത്തിൽ പറയുന്നുണ്ട്. അങ്ങ് ധനകാര്യ വകുപ്പുമന്ത്രിയായിരിക്കുമ്പോൾ അഞ്ചാം ധനകാര്യ കമ്മീഷന്റെ ശിപാർശകൾ പൂർണ്ണമായും അംഗീകരിച്ചിട്ടുണ്ടോ; അഞ്ചാം ധനകാര്യ കമ്മീഷൻ റിപ്പോർട്ട് സമർപ്പിച്ച് രണ്ട് വർഷത്തിനുശേഷമാണ് ആക്ഷൻ ടേക്കൺ റിപ്പോർട്ട് നിയമസഭയിൽ സമർപ്പിച്ചത്. പ്രസ്തുത കമ്മീഷൻ റിപ്പോർട്ടിൽ തദ്ദേശസ്വയംഭരണ സ്ഥാപനങ്ങൾക്ക് നൽകുന്ന നികുതിയിലെ പ്രധാന ശിപാർശകളിന്മേൽ ഒരു നടപടിയും ഈ ഗവൺമെന്റ് സ്വീകരിച്ചില്ല. തദ്ദേശസ്വയംഭരണ സ്ഥാപനങ്ങൾക്ക് സംസ്ഥാന സർക്കാർ നൽകുന്ന ജനറൽ പർപ്പസ് ഫണ്ട്,

മെയിന്റനൻസ് ഫണ്ട് എന്നിവ അതത് വർഷങ്ങളിലെ നികുതി വരുമാനത്തിന്റെ അടിസ്ഥാനത്തിൽ നൽകണമെന്നതായിരുന്നു പ്രധാന ശിപാർശ. എന്നാൽ ഇതുമാറ്റി ഈ സർക്കാർ രണ്ട് വർഷം മുമ്പുള്ള നികുതി വരുമാനത്തിന്റെ അടിസ്ഥാനത്തിലാണ് ജനറൽ പർപ്പസ് ഫണ്ടും മെയിന്റനൻസ് ഫണ്ടും നൽകിയിട്ടുള്ളതെന്നത് വളരെ വ്യക്തമാണ്. തദ്ദേശസ്വയംഭരണ സ്ഥാപനങ്ങൾക്ക് സംസ്ഥാന സർക്കാർ നൽകുന്ന ഡെവലപ്മെന്റ് ഫണ്ട് ഇന്ന് പ്ലാൻ ഫണ്ടിന്റെ ഒരു വിഹിതമാണ്. ഇതുമാറ്റി സംസ്ഥാന നികുതി വിഹിതത്തിന്റെ ഒരു നിശ്ചിത ശതമാനമാക്കണമെന്നായിരുന്നു ധനകാര്യ കമ്മീഷന്റെ ശിപാർശ. അങ്ങ് അത് അംഗീകരിച്ചിട്ടുണ്ടോ; കേന്ദ്ര ധനകാര്യ കമ്മീഷൻ സംസ്ഥാനങ്ങൾക്ക് ഫണ്ടുകൾ നൽകുന്നത് നികുതി വരുമാനത്തിന്റെ അടിസ്ഥാനത്തിലാണെന്ന് എല്ലാവർക്കുമറിയാം. തദ്ദേശസ്വയംഭരണ സ്ഥാപനങ്ങൾക്ക് കൂടുതൽ ഫണ്ട് ലഭ്യമാക്കാനുള്ള ഈ ശിപാർശയും അങ്ങ് അംഗീകരിച്ചില്ല. സംസ്ഥാന സർക്കാർ തദ്ദേശസ്വയംഭരണ സ്ഥാപനങ്ങൾക്ക് അവരുടെ കീഴിലുള്ള ആശുപത്രികൾ, സ്കൂളുകൾ

മുതലായവയുടെ അറ്റകുറ്റപ്പണികൾക്ക് നൽകുന്ന മെയിന്റനൻസ് ഫണ്ട് പ്രത്യേക മാനദണ്ഡത്തിന്റെ അടിസ്ഥാനത്തിലായിരുന്നില്ല നൽകിക്കൊണ്ടിരുന്നത്. ഇതു കാരണം വളരെ കുറഞ്ഞ തുകയാണ് തദ്ദേശസ്വയംഭരണ സ്ഥാപനങ്ങൾക്ക് ലഭിക്കുന്നത്. ഇതിന് മാറ്റം വരുത്തി ഓരോ തദ്ദേശസ്വയംഭരണ സ്ഥാപനങ്ങളുടെയും ആസ്തിയുടെ അടിസ്ഥാനത്തിൽ നൽകണമെന്നതായിരുന്നു മറ്റൊരു ശിപാർശ. അതും നടപ്പിലാക്കിയില്ല. നാലാം ധനകാര്യ കമ്മീഷനെപ്പറ്റി ലേഖനമെഴുതിയ ഡോ. ടി. എം. തോമസ് ഐസക് ധനകാര്യ വകുപ്പുമന്ത്രിയായപ്പോൾ അഞ്ചാം ധനകാര്യ കമ്മീഷന്റെ പ്രധാനപ്പെട്ട ശിപാർശകളൊന്നും അംഗീകരിച്ചില്ല. e-LAMS-നെ കുറപ്പെടുത്തിക്കൊണ്ട് അങ്ങ് ഇപ്പോഴും പറഞ്ഞു. അങ്ങ് എന്തുകൊണ്ട് മാറ്റിയില്ല; ഇവിടെ മെമ്പർമാർ ഉന്നയിച്ച ആശങ്ക വളരെ ഗുരുതരമാണ്. പഞ്ചായത്തുകളെ സംബന്ധിച്ചിടത്തോളം വലിയ പ്രതിസന്ധിയിലാണ്. 20 ശതമാനം പ്ലാൻ ഫണ്ട് കട്ട് ചെയ്തു. പത്തനംതിട്ട ജില്ലാ പഞ്ചായത്ത് പ്രസിഡന്റ് എന്നെ വന്ന് കണ്ടിരുന്നു. ആ പഞ്ചായത്തിനുമത്രം സ്പിൽ ഓവർ പ്രകാരം 52 കോടി രൂപ

കിട്ടാനുണ്ടെന്ന് പറഞ്ഞു.

ഡോ. ടി. എം. തോമസ് ഐസക്: സർ, വസ്തുതാപരമായ തെറ്റ് പറഞ്ഞപ്പോൾ അത് ചൂണ്ടിക്കാണിക്കാൻവേണ്ടി മാത്രമാണ് ഞാനിത് പറയുന്നത്. സഭയിൽ പലവട്ടം പറഞ്ഞതുപോലെ ഡിപ്പാർട്ട്മെന്റുകളുടെ പ്ലാൻ ഫണ്ട് 20 ശതമാനം കുറച്ചു. തദ്ദേശസ്വയംഭരണ സ്ഥാപനങ്ങളുടേത് കുറച്ചിട്ടില്ല.

ശ്രീ. രമേശ് ചെന്നിത്തല: പത്തനംതിട്ട ജില്ലാ പഞ്ചായത്തിന് മാത്രം സ്പിൽ ഓവർ പ്രകാരം 52 കോടി രൂപ കിട്ടാനുണ്ട്. കഴിഞ്ഞ വർഷത്തേക്ക് (2018-19) മാത്രം 19 കോടി രൂപ കിട്ടാനുണ്ട്. ബഹുമാനപ്പെട്ട മന്ത്രി 28 കോടി രൂപ മാത്രമേ കൊടുക്കാനുള്ളൂവെന്ന് പറയുന്നത് വസ്തുതാവിരുദ്ധമല്ലേ? ഞാൻ പത്തനംതിട്ട ജില്ലാ പഞ്ചായത്തിന്റെ കാര്യമാണ് പറയുന്നത്. ഇടുക്കി ജില്ലാ പഞ്ചായത്തിന്റെ പ്രസിഡന്റും മെമ്പർമാരും ഇന്നലെ വന്നിരുന്നു. കണ്ണൂർ കോർപ്പറേഷന്റെ കാര്യം ഇവിടെ ശ്രീ. കെ. സി. ജോസഫ് പറഞ്ഞു. സംസ്ഥാനത്തെ പഞ്ചായത്ത് ഭരണത്തിലുണ്ടായിരിക്കുന്ന ഗുരുതരമായ അവസ്ഥയാണിത്.

മാർച്ച് 31-ന്റെ കാര്യം ഇവിടെ പറഞ്ഞു, ഇതുവരെയും അർദ്ധരാത്രിവരെ ബിൽ എടുക്കുമായിരുന്നു. ഇത്തവണ ട്രഷറിയിൽ ആ സംവിധാനമില്ലായിരുന്നു. യഥാർത്ഥത്തിൽ ട്രഷറി പൂട്ടിയിരിക്കുകയായിരുന്നു. ട്രഷറിയിൽ ഫോണെടുക്കാൻപോലും ആളില്ലായിരുന്നു. ട്രഷറി തുറന്നുവെച്ചിരുന്നുവെന്ന് മാത്രമേയുണ്ടായിരുന്നുള്ളൂ. ഇത്തവണ e-LAMS-ലേക്ക് മാറ്റിയത് 994.60 കോടി രൂപയാണ്. ഇങ്ങനെ മാറ്റിയതിൽ നിന്നും പണി പൂർത്തിയായി വരുന്ന തുക കരുതൽ ശേഖരത്തിൽനിന്നും എടുക്കുന്നതിനുപകരം ഇത്തവണത്തെ പദ്ധതി വിഹിതത്തിൽ നിന്ന് എടുത്തുകൊടുക്കാനാണ് സർക്കാർ നിർദ്ദേശിച്ചിരിക്കുന്നത്. അതാണ് ശ്രീ. കെ. സി. ജോസഫ് ഇവിടെ പറഞ്ഞത്, അതിനല്ല ബഹുമാനപ്പെട്ട മന്ത്രി ഇവിടെ മറുപടി പറഞ്ഞത്.

ശ്രീ. പി. കെ. ബഷീർ: സർ, ബഹുമാനപ്പെട്ട മന്ത്രി ഇവിടെ 20 ശതമാനം കുറച്ചതിനെക്കുറിച്ച് പറഞ്ഞു. അതുവേണ്ട, മാർച്ച് 23-ന് കൊടുത്ത ക്യൂ സിസ്റ്റത്തിലുള്ള ബിൽ, മാർച്ച് 31 വരെയുള്ള ബിൽ, സംസ്ഥാനത്തെ തദ്ദേശസ്വയംഭരണ സ്ഥാപനങ്ങൾക്ക്, നഗരസഭകൾക്ക്,

കോർപ്പറേഷനുകൾക്ക് ആ പണം കൊടുക്കാൻ, ബാക്കി 2019-20-ലെ പ്ലാനിലാണ് നടക്കുന്നത്. അങ്ങനെയൊരു സംവിധാനമുണ്ടാക്കാൻ ബഹുമാനപ്പെട്ട പ്രതിപക്ഷനേതാവ് സർക്കാരിൽ സമ്മർദ്ധം ചെലുത്തുമോ?

ഡോ. ടി. എം. തോമസ് ഐസക്: സർ, 20 ശതമാനം

തുകയെന്നപറയുന്നത് 820- നേക്കാൾ കൂടുതൽ വരും. അതിനോടൊപ്പം ഞാൻ പറഞ്ഞത് ദേഷ്യം കൊണ്ട് ശ്രീ. പി. കെ. ബഷീർ കേൾക്കാതിരുന്നാൽ എങ്ങനെയാണ്. ഏതെങ്കിലും തദ്ദേശ ഭരണ സ്ഥാപനത്തിന് 20 ശതമാനത്തിൽ കൂടുതൽ നിന്ന ബില്ലുകൾ ഉൾപ്പെടുത്തില്ലെങ്കിൽ അത് അഡീഷണലായി നൽകുന്ന കാര്യം പരിഗണിക്കാമെന്നല്ലേ ഞാൻ പറഞ്ഞത്.

ശ്രീ. രമേശ് ചെന്നിത്തല: കഴിഞ്ഞ വർഷത്തെ പണികളുടെ തുക ഈ

വർഷത്തെ പദ്ധതിയിൽനിന്നെടുത്താൽ ഈ വർഷത്തെ പദ്ധതി നടപ്പാക്കാൻ കഴിയാതെ വരും. തദ്ദേശസ്വയംഭരണ സ്ഥാപനങ്ങളെല്ലാം കടുത്ത പ്രതിസന്ധിയിലായിരിക്കുന്നു. എല്ലാ അംഗങ്ങളും ഇവിടെ പ്രകടിപ്പിച്ച അഭിപ്രായം അതാണ്. അങ്ങ് വസ്തുനിഷ്ഠമായി കാര്യങ്ങൾ



മനസ്സിലാക്കണം. അങ്ങ് ഈ വസ്തുതകൾ മനസ്സിലാക്കി കറക്ടീവ് സ്റ്റേപ്പെടുക്കണം. അതെടുക്കുന്നില്ലെന്ന് എല്ലാ പഞ്ചായത്തുകളും പരാതിയാണ്. എല്ലാ ജില്ലാ പഞ്ചായത്തുകാരും നിവേദനവുമായി വന്നുകൊണ്ടിരിക്കുകയാണ്. എൽ.ഡി.എഫ്.-യു.ഡി.എഫ്.

വ്യത്യാസമില്ലാതെ എല്ലാ തദ്ദേശ സ്വയംഭരണ സ്ഥാപനങ്ങളും നേരിടുന്ന വളരെ ഗുരുതരമായ ഒരു പ്രശ്നമാണിത്. അങ്ങ് ജില്ലാ പഞ്ചായത്തുകളുമായും പഞ്ചായത്ത് പ്രസിഡന്റുമാരുടെ അസോസിയേഷനുകളുമായും ചർച്ച ചെയ്യണം. അവർക്ക് പറയാനുള്ള കാര്യങ്ങൾകൂടി അങ്ങ് കേൾക്കണം. രാജീവ് ഗാന്ധി അധികാരത്തിലിരുന്ന കാലത്ത് അദ്ദേഹം കൊണ്ടുവരാൻ ആഗ്രഹിച്ചതാണ് അധികാര വികേന്ദ്രീകരണം. അത് അന്നത്തെ യു.പി.എ. ഗവൺമെന്റാണ് കൊണ്ടുവന്നത്. ഇന്ന് രാജ്യത്തൊട്ടാകെ ഫലപ്രദമായി നടക്കുന്ന ഒരു വലിയ കാര്യമാണിത്. ജനങ്ങളിലേക്ക് കൂടുതൽ അധികാരം പകർന്നുകൊടുക്കാനുള്ള ഈ സംവിധാനത്തെ ദുർബലപ്പെടുത്തുന്ന നടപടിയാണ് ഇന്ന് ഗവൺമെന്റ് സ്വീകരിച്ചുകൊണ്ടിരിക്കുന്നത്. അഞ്ചാം ധനകാര്യ കമ്മീഷൻ

നടപ്പാക്കാത്ത ശിപാർശകളെപ്പറ്റി ഞാൻ പറഞ്ഞു. എല്ലാം  
 നടപ്പിലാക്കണമെന്നല്ല ഞാൻ പറഞ്ഞത്, അവരെ കൂടുതൽ  
 സാമ്പത്തികമായി ശക്തിപ്പെടുത്താൻ നടപടികൾ സ്വീകരിക്കണം.  
 ഗ്രാമീണ റോഡുകൾക്ക് പണം കൊടുക്കുന്നതുകൊണ്ടല്ല, അത് യു.ഡി.എഫ്.  
 ഗവൺമെന്റിന്റെ കാലത്തും കൊടുത്തിട്ടില്ലേ? അന്ന് 5000 കോടി രൂപ  
 ഗ്രാമീണ റോഡുകൾക്കുവേണ്ടിമാത്രം നീക്കിവെച്ച്, ഗ്രാമീണ റോഡുകൾ  
 നടപ്പാക്കിയ കഴിഞ്ഞകാല ചരിത്രം ഇവിടെയുണ്ട്. അതല്ല ഇവിടെ  
 പറഞ്ഞത്, പ്ലാൻ ഫണ്ട് ഫലപ്രദമായി ചെലവഴിക്കാനുള്ള  
 അവസരമുണ്ടാക്കണം. അതുണ്ടാക്കാതെ അങ്ങ് സ്വീകരിച്ച ഈ നടപടി  
 ഒരിക്കലും അംഗീകരിക്കാൻ കഴിയുന്നതല്ല. ഡോ. ടി. എം. തോമസ്  
 ഐസക്കിനെ ബി.എസ്.എൻ.എൽ. ഫോണിൽ വിളിച്ചാൽ ഇപ്പോൾ  
 ക്യൂവിലാണ് എന്നാണ് മറുപടി. കുറച്ചുദിവസം കഴിയുമ്പോൾ പരിധിക്ക്  
 പുറത്താണെന്ന് പറയുന്ന സ്ഥിതിയാണ് വന്നിരിക്കുന്നത്. വളരെ  
 ഗുരുതരമായ പ്രതിസന്ധിയാണുള്ളത്. അതുകൊണ്ട് ഈ വിഷയം സഭാ  
 നടപടികൾ നിർത്തിവെച്ച് ചർച്ച ചെയ്യണം. അതിന് തയ്യാറാകാത്ത

സർക്കാർ നടപടിയിൽ പ്രതിഷേധിച്ച് ഞാനും എന്റെ പാർട്ടിയും വാക്കൗട്ട് നടത്തുന്നു.

(ഗവൺമെന്റ് നിലപാടിൽ പ്രതിഷേധിച്ച് ശ്രീ. രമേശ് ചെന്നിത്തലയും അദ്ദേഹത്തിന്റെ പാർട്ടിയിൽപ്പെട്ട അംഗങ്ങളും സഭവിട്ട് പുറത്തുപോയി)

ഡോ. എം. കെ. മുനീർ: സർ, 15.5.2019-ൽ സർക്കാർ പുറപ്പെടുവിച്ച ഉത്തരവാണ് ഈ പ്രതിസന്ധിക്ക് മുഴുവൻ കാരണം. ഈ ഉത്തരവ് പ്രകാരം മാർച്ച് 31-ാം തീയതിക്ക് മുമ്പ് പ്രവൃത്തി പൂർത്തിയാക്കി ട്രഷറിയിൽ ബിൽ സമർപ്പിച്ചവയിൽ മാർച്ച് 23-ാം തീയതിക്ക് ശേഷം സമർപ്പിച്ച ബില്ലുകളെല്ലാം സ്പിൽ ഓവറായി പ്രഖ്യാപിച്ചു. മാർച്ച് 23-ാം തീയതിക്കുശേഷം സമർപ്പിച്ച ബില്ലുകളെല്ലാം ക്യൂവിലേയ്ക്ക് മാറ്റി. പിന്നീട് 15.5.2019-ന് ഇറക്കിയ ഉത്തരവിൽ ഇവയെല്ലാം സ്പിൽ ഓവറിൽ ഉൾപ്പെടുത്താനും നടപ്പുവർഷത്തെ പദ്ധതി തുകയിൽ നിന്ന് നൽകാനും നിർദ്ദേശിച്ചു. സത്യത്തിൽ 23-ാം തീയതിക്കുശേഷം നൽകിയ ബില്ലുകളെല്ലാം ക്യൂവിലേയ്ക്ക് പോയി. മാർച്ച് 27, 28, 29, 30, 31 എന്നീ

തീയതികളിൽ ട്രഷറികളിൽ ബിൽ സ്വീകരിച്ചിട്ടില്ല. 1995

കാലഘട്ടത്തിനുശേഷം ഇതാദ്യമായാണ് ഈ രീതിയിലുള്ള

സമീപനമുണ്ടാകുന്നത്. ഇതുവഴി ജില്ലാ പഞ്ചായത്തുകൾക്ക് 190 കോടി

രൂപയും ബ്ലോക്ക് പഞ്ചായത്തുകൾക്ക് 60 കോടി രൂപയും

ഗ്രാപഞ്ചായത്തുകൾക്ക് 334 കോടി രൂപയും മുനിസിപ്പാലിറ്റികൾക്ക് 127

കോടി രൂപയും കോർപ്പറേഷനുകൾക്ക് 139 കോടി രൂപയുമാണ്

നഷ്ടമുണ്ടായത്. ആകെ 852.22 കോടി രൂപയാണ് നഷ്ടം. ഇതിൽ

പഞ്ചായത്തുകൾ എന്ത് കുഴപ്പമാണുണ്ടാക്കിയത്. നമ്മൾ തന്നെ പദ്ധതി

നിർവ്വഹിക്കാനുള്ള എല്ലാ മാർഗ്ഗങ്ങളും കൊട്ടിയടച്ചശേഷം നിങ്ങളിതൊന്നും

ചെലവഴിച്ചില്ലെന്നുപറഞ്ഞ് പഞ്ചായത്തുകളോട് തട്ടിക്കയറുകയാണ്.

ഇവിടെ ഉദ്യോഗസ്ഥന്മാരുടെ കണക്കെടുത്ത് നോക്കിയാൽ, .....

ഡോ. ടി. എം. തോമസ് ഐസക്: സർ, എല്ലാ ബില്ലുകളും കൊടുത്തു.

ഇനി 28 കോടി രൂപയേ ബാക്കിയുള്ളൂ. ഇവിടെ തീരാത്ത ബാക്കി

പ്രോജക്ടുകൾക്ക് 20 ശതമാനം ക്യാരി ഓവറും അനുവദിച്ചു. പിന്നെ

എന്താണ് പ്രശ്നം? 20 ശതമാനമെന്നുപറയുന്നത് ഈ തുകയേക്കാൾ വളരെ

കൂടുതലാണ്.

ഡോ. എം. കെ. മുനീർ: സർ, ഞാൻ മലപ്പുറം ജില്ലാ പഞ്ചായത്തിന്റെ കാര്യം മാത്രം പറയാം. നിങ്ങൾ കൊടുത്ത ഉത്തരവുപ്രകാരം ക്യൂവിൽ നിൽക്കുന്ന തുകയും സ്പിൽ ഓവർ പദ്ധതികളും ഈ വർഷത്തേതിൽ നിന്ന് എടുക്കണമെന്ന് പറഞ്ഞാൽ മാർച്ച് 31-ന് മുമ്പ് ട്രഷറിയിൽ സമർപ്പിച്ച ബില്ലുകൾക്ക് സർക്കാർ നൽകേണ്ട തുക, ക്യൂ ബിൽ, 24 കോടി രൂപ. മാർച്ച് 29-ന് പൂർത്തിയാക്കാൻ കഴിയാത്ത പദ്ധതികൾക്ക് വകയിരുത്തേണ്ടത് 71 കോടി രൂപ. ഇത് രണ്ടും കൂടി കൂട്ടിയാൽ 95 കോടി രൂപയായി. അതായത്, 138 കോടി രൂപയാണ് ജില്ലാ പഞ്ചായത്തിന്റെ ബഡ്ജറ്റ്. അതിൽ നിന്നും 71 കോടി രൂപ പോയാൽ ബാക്കി 67 കോടി രൂപ മാത്രമാണുള്ളത്. കഴിഞ്ഞ മാർച്ചിൽ തന്നെ 2019-20-ലേയ്ക്കുള്ള ബഡ്ജറ്റ് അവർ തയ്യാറാക്കിക്കഴിഞ്ഞു. അതിൽ നിന്നും ഇത്രയും തുക മാറ്റിവെച്ചാൽ അവരുടെ ഏത് പദ്ധതിയാണ് നടപ്പിലാക്കാൻ സാധിക്കുന്നത്. ഇതിനുപുറമെ ലൈഫ്, ആർദ്രം, ഹരിതം തുടങ്ങിയ പദ്ധതികൾക്കുവേണ്ടി തുക മാറ്റിവെക്കണം. ഈ പദ്ധതികൾക്കുവേണ്ടിവരുന്ന

ഇക മാറ്റിവെച്ചാൽ പഞ്ചായത്ത് എന്താണ് ചെയ്യുന്നത്? ഈ വിഷയമുള്ളതുകൊണ്ടാണ് ജില്ലാ പഞ്ചായത്ത് ധനകാര്യ വകുപ്പുമന്ത്രിക്ക് കത്തെഴുതിയത്. ആ കത്തിനുള്ള മറുപടിയാണ് ഞാൻ ഇവിടെ വായിച്ചത്. സാമ്പത്തിക പ്രതിസന്ധി കാരണം നിങ്ങൾ പറഞ്ഞ കാര്യമൊന്നും ചെയ്യാൻ സാധിക്കില്ലെന്നാണ്. പഞ്ചായത്തുകൾ വല്ലാത്തൊരു പ്രതിസന്ധിയിലാണ്. പഞ്ചായത്ത് അസോസിയേഷനും മുനിസിപ്പൽ ചേംബറും ഇക്കാര്യത്തിൽ രാഷ്ട്രീയഭേദമന്യേ ഒരേ സ്വരത്തിലാണ് സംസാരിക്കുന്നത്. ഇതുസംബന്ധിച്ച് പഞ്ചായത്ത് വകുപ്പുമന്ത്രി മറുപടി പറയണം. അങ്ങ് പഞ്ചായത്ത് പ്രസിഡന്റുമാരോടൊപ്പമാണോ ധനകാര്യ വകുപ്പുമന്ത്രിയോടൊപ്പമാണോ?

ഡോ. ടി. എം. തോമസ് ഐസക്: സർ, ക്യൂവിൽ നിന്ന

ബില്ലുകൾക്കുള്ള പണം ഈ വർഷത്തെ അലോക്കേഷനുകൾ കൂടുതൽ തരമെന്ന് ഞാനിവിടെ പറഞ്ഞുകഴിഞ്ഞു. ജില്ലാ പഞ്ചായത്തുകൾക്ക് ഇരുപത് ശതമാനമല്ല, മുപ്പത് ശതമാനം വരെ ക്യാരി ഓവർ അനുവദിച്ചിരിക്കുകയാണ്. സ്പിൽ ഓവറായി ചെയ്ത് തീർക്കാത്ത

പ്രോജക്ടുകൾക്ക് അഡീഷണലായി ഈ വർഷം പണം നൽകണമെന്നാണ് അങ്ങ് ആവശ്യപ്പെടുന്നത്. അങ്ങ് മന്ത്രിയായിരുന്ന കാലത്ത് ഏതെങ്കിലും ഒരു വർഷം ഇത്തരത്തിൽ അഡീഷണലായി പണം നൽകിയിട്ടുണ്ടോ?

ഡോ. എം. കെ. മുനീർ: സർ, പഞ്ചവത്സര പദ്ധതി എന്ന നിലയിലേക്ക് ഇതിനെ കൊണ്ടുവന്നതും പഞ്ചായത്തുകൾക്ക് നേരത്തെ തന്നെ ബഡ്ജറ്റ് തയ്യാറാക്കാൻ അനുവദിച്ചതും എന്തിനാണെന്നുവെച്ചാൽ, സ്പിൽ ഓവർ പോലും വരാത്ത രീതിയിൽ അവരുടെ പണം ചെലവഴിക്കാൻ സാവകാശം നൽകിയാൽ അവർക്ക് ആ തുക കംപ്ലീറ്റായി ചെലവഴിക്കാനുള്ള സാഹചര്യമുണ്ടാകുമെന്നുള്ളതാണ്. ഈ മൂന്ന് പ്രതിസന്ധികൾ വന്ന സാഹചര്യത്തിൽ അവരെ പ്രത്യേകമായി പരിഗണിക്കേണ്ട?

ഡോ. ടി. എം. തോമസ് ഐസക്: സർ, 2014-15-ൽ 68 ശതമാനം 2015-16-ൽ 73 ശതമാനം, ഈ പ്രതിസന്ധികളെല്ലാം ഉണ്ടായിട്ടും 2017-18-ൽ 84 ശതമാനം, കഴിഞ്ഞ വർഷം 85 ശതമാനം പണം ചെലവായിട്ടുണ്ട്.

ഡോ. എം. കെ. മുനീർ: സർ, ഇങ്ങനെ വരാനുള്ള കാരണം ഞങ്ങൾ

അവസാന കാലഘട്ടത്തിൽ നടത്തിയിട്ടുള്ള ഒരു.....

മി. സ്പീക്കർ: ഇത് വാക്കൗട്ട് പ്രസംഗമാണ്. പ്ലീസ് മിനിസ്റ്റർ ഇനി

ഇടപെടേണ്ട. ഡിബേറ്റിലൂ. അങ്ങയുടെ വാക്കൗട്ട് പ്രസംഗമാണ്.

ഡോ. എം. കെ. മുനീർ: ഇത് പഞ്ചവൽസര

പദ്ധതിയാക്കിയതുകൊണ്ടാണ് ഇത്രയധികം ചെലവ് ചുരുക്കാനുള്ള

സാഹചര്യമുണ്ടായത്. പണ്ട് എപ്പോഴാണ് ഓരോ പദ്ധതികളും

നടപ്പിലാക്കുന്നത്. നേരത്തേ തന്നെ അവർക്ക് പ്രോജക്ട് തയ്യാറാക്കാനും

പ്രോജക്ട് പ്രവർത്തനം വർഷാരംഭത്തിൽ തന്നെ തുടങ്ങാനും

സാധിക്കുന്നതുകൊണ്ടാണ് ഇത്രയും പെട്ടെന്നുണ്ടായത്. അത്

ഞങ്ങൾ കൊണ്ടുവന്ന ഒരു പരിഷ്കാരത്തിന്റെ ഭാഗമായിട്ടാണ്. അത്

അംഗീകരിച്ച് തരേണ്ടതുണ്ട്. ഇപ്പോൾ അങ്ങ് പറഞ്ഞല്ലോ,

കൺസോളിഡേറ്റഡ് ഫണ്ടിൽ നിന്ന് എന്തുകൊണ്ട് അങ്ങ് മാറ്റുന്നില്ല;

കൺസോളിഡേറ്റഡ് ഫണ്ടിൽ എന്തുകൊണ്ടാണ് ആക്കിയതെന്ന

സാമ്പത്തികശാസ്ത്രം അങ്ങയ്ക്കറിയാമല്ലോ; അതുകൊണ്ടല്ലേ അങ്ങ് ഇത്



മാറ്റാത്തത്; ഞങ്ങളെ കുറ്റപ്പെടുത്തുമ്പോഴും ഞങ്ങൾ കൊണ്ടുവന്ന എല്ലാ പരിഷ്കാരങ്ങളും അതുപോലെ തുടരുകയാണ്. അതുകൊണ്ട് ഈ പ്രതിസന്ധിക്ക് കാരണം സാമ്പത്തിക പ്രതിസന്ധി തന്നെയാണ്. പഞ്ചായത്തുകൾ ഇപ്പോൾ ലോക്കൽ സെൽഫ് ഗവൺമെന്റ് എന്നുള്ളതിന് പകരം ഡെവലപ്മെന്റ് ഏജൻസികളായി മാറിയിരിക്കുകയാണ്. ഗവൺമെന്റ് നിർദ്ദേശിക്കുന്ന കാര്യങ്ങൾ ചെയ്യുന്ന ഡെവലപ്മെന്റ് ഏജൻസികളായി ലോക്കൽ സെൽഫ് ഗവൺമെന്റുകളെ മാറ്റിയ ഈ സാഹചര്യം തിരിച്ചുകൊണ്ടുവരുന്നതിനുവേണ്ടി അൽപ്പമെങ്കിലും മനസ്സുകാണിച്ച്, പഞ്ചായത്ത് വകുപ്പുമന്ത്രിയെ ഒന്ന് രക്ഷപ്പെടുത്തണമെന്ന് മാത്രം പറഞ്ഞുകൊണ്ട്, പഞ്ചായത്ത് വകുപ്പുമന്ത്രി മിണ്ടാതിരിക്കുന്നത് ഞങ്ങൾ പറയുന്നതിനോട് അദ്ദേഹം മാനസികമായി പൊരുത്തപ്പെട്ടിരിക്കുന്നുവെന്നുള്ളതുകൊണ്ടാണ് എന്ന വിശ്വാസത്തിൽ ഇത് ചർച്ച ചെയ്യാൻ അനുവദിക്കാത്തതിൽ പ്രതിഷേധിച്ച് ഞാനും എന്റെ കക്ഷിയും വാക്കൗട്ട് ചെയ്യുന്നു.

(ഗവൺമെന്റ് നിലപാടിൽ പ്രതിഷേധിച്ച് ഡോ. എം. കെ. മുനീറും അദ്ദേഹത്തിന്റെ കക്ഷിയിൽപ്പെട്ട അംഗങ്ങളും സഭവിട്ട് പുറത്തുപോയി.)

ശ്രീ. പി. ജെ. ജോസഫ്: സർ, അധികാര വികേന്ദ്രീകരണത്തിന്റെ ഭാഗമായി നമ്മൾ പല പരീക്ഷണങ്ങളും നടത്തി മുന്നോട്ടുപോകുകയാണ്. ഫലപ്രദമായി എങ്ങനെ കാര്യങ്ങൾ ത്രിതല പഞ്ചായത്തിൽ നടപ്പാക്കാം, അല്ലെങ്കിൽ നഗരസഭകളിൽ നടപ്പാക്കാം എന്ന് പരിശോധിച്ചപ്പോൾ പല പ്രായോഗിക പ്രതിസന്ധികളുമുണ്ടായി. പ്ലാനിംഗും ഇംപ്ലിമെന്റേഷനും താഴെത്തലത്തിൽ തന്നെ നടക്കണം. ആരംഭത്തിൽ തന്നെ ഉണ്ടാകണം. അങ്ങനെ ഉണ്ടായാൽ പൂർണ്ണമായും ഇത് നടപ്പാക്കാൻ കഴിയും. എല്ലാ ജില്ലാ പഞ്ചായത്തുകളും ഒരുപോലെ കാര്യക്ഷമതയുള്ളതല്ല. അതുകൊണ്ടാണ് അന്തരം വരുന്നത്. ഏതായാലും അവർക്കുവേണ്ടി മാറ്റിവച്ച ഈ തുക അവർക്കുതന്നെ ലഭിക്കത്തക്ക വിധത്തിലുള്ള സംവിധാനമുണ്ടാകണം. എന്ത് നടപടിക്രമങ്ങൾ സ്വീകരിച്ചിട്ടാണെങ്കിലും തദ്ദേശസ്വയംഭരണ സ്ഥാപനങ്ങളെ ശക്തിപ്പെടുത്തുക എന്ന അടിസ്ഥാനപരമായ സമീപനം ഇടതുപക്ഷ ഗവൺമെന്റ് തന്നെയല്ലേ

കൊണ്ടുവന്നത്. അതിൽ നിന്നും വ്യതിചലിക്കരുത്. ഇത് ഫലപ്രദമായി നടപ്പാക്കാതെ തുക മുഴുവൻ ചെലവാക്കാൻ സാഹചര്യത്തിൽ പ്രതിഷേധിച്ച് ഞാനും എന്റെ കക്ഷിയും വാക്കൗട്ട് നടത്തുന്നു.

(ഗവൺമെന്റ് നിലപാടിൽ പ്രതിഷേധിച്ച് ശ്രീ. പി. ജെ. ജോസഫും അദ്ദേഹത്തിന്റെ കക്ഷിയിൽപ്പെട്ട അംഗങ്ങളും സഭവിട്ട് പുറത്തുപോയി.)

ശ്രീ. അനൂപ് ജേക്കബ്: സർ, തദ്ദേശ സ്ഥാപനങ്ങളുടെ പ്രവർത്തനങ്ങൾ പ്രതിസന്ധിയിലേക്ക് നീങ്ങുന്ന ഒരു കാഴ്ചയിലേക്കാണ് നമ്മൾ നീങ്ങുന്നത്. സാധാരണ ബഹുമാനപ്പെട്ട മന്ത്രി ശാന്തമായിട്ടാണ് മറുപടി പറയാറുള്ളത്. പക്ഷേ ഇന്ന് അദ്ദേഹം വളരെ ക്ഷുഭിതനായിട്ടാണ് അടിയന്തര പ്രമേയത്തെ നേരിട്ടത്. നമ്മൾ എല്ലാവരും കണ്ടതാണ്. സർക്കാരിന്റെ സാമ്പത്തിക പ്രതിസന്ധി വിളിച്ചറിയിക്കുന്ന ഒന്നുതന്നെയാണ് ഇന്ന് ഗവൺമെന്റ് കൊണ്ടുവന്നിരിക്കുന്ന ഈ നീക്കം. ഇതുസംബന്ധിച്ച് ഒരു ആശങ്ക പഞ്ചായത്ത് അധ്യക്ഷന്മാർക്കുണ്ട്. അത് ഇടതുപക്ഷമോ വലതുപക്ഷമോ വ്യത്യാസമില്ലാതെ ഉണ്ട് എന്നുള്ളത് യാഥാർത്ഥ്യമാണ്. ഈ ഫെബ്രുവരി, മാർച്ച് മാസങ്ങളിൽ ബിൽ

എടുക്കുന്നില്ല എന്നു പറഞ്ഞുകൊണ്ട് അനവധി കോളുകൾ ഒരു എം.എൽ.എ. എന്ന നിലയിൽ എനിക്ക് വന്നത് ഞാൻ ഓർക്കുന്നുണ്ട്. ബിൽ സ്വീകരിക്കുന്നില്ല, ഇതുസംബന്ധിച്ച് അവ്യക്തത നിലനിൽക്കുന്നു, ഫോൺ വിളിച്ചാൽ അവിടെ നിന്നും വ്യക്തമായ മറുപടി കിട്ടുന്നില്ല. ഇത് വലിയൊരു സാമ്പത്തിക പ്രതിസന്ധിയിലേക്ക് നമ്മുടെ സംസ്ഥാനം നടന്നുനീങ്ങുന്നുവെന്നതാണ്. പ്രധാനമായും ഇവിടത്തെ അനവധി പദ്ധതികൾ, മാൻഡേറ്റിയായിട്ടുള്ള ചില പദ്ധതികൾ പഞ്ചായത്തുകൾക്കുണ്ട്. അതിലേക്ക് തുക വെച്ചുകഴിഞ്ഞാൽ, ഇത് വെട്ടിക്കുറച്ചുകഴിഞ്ഞാൽ ബാക്കിയുള്ള ഡെവലപ്മെന്റ് ആക്ടിവിറ്റിസിനെ സാരമായ നിലയിൽ ഇത് ബാധിക്കും. തൊഴിലുറപ്പ് പദ്ധതിയടക്കം മാലിന്യ സംസ്കരണ പദ്ധതികളെല്ലാം അവതാളത്തിലാകുന്ന നിലയിലേക്ക് പോകും. എന്തായാലും ഗവൺമെന്റ് അക്കാര്യത്തിൽ പുനഃപരിശോധന നടത്തണമെന്നാണ് എനിക്ക് ആവശ്യപ്പെടാനുള്ളത്. ഈ വിഷയം ചർച്ച ചെയ്യാത്തതിൽ പ്രതിഷേധിച്ച് ഞാൻ വാക്കൗട്ട് ചെയ്യുന്നു.

(ഗവൺമെന്റ് നിലപാടിൽ പ്രതിഷേധിച്ച് ശ്രീ. അനൂപ് ജേക്കബ് സഭവിട്ട് പുറത്തുപോയി.)

ശ്രീ. ഒ. രാജഗോപാൽ : സർ, ഇവിടെ ഉന്നയിച്ചിട്ടുള്ള വിഷയം വളരെ ഗുരുതരമായ ഒന്നാണ്. അധികാര വികേന്ദ്രീകരണം നമ്മൾ എല്ലാവരും തത്വത്തിൽ അംഗീകരിച്ചിട്ടുള്ളതാണ്. പക്ഷേ ആ അധികാര വികേന്ദ്രീകരണം പ്രായോഗികമായി നടപ്പാക്കാൻ സാധിക്കാത്ത ഒരു സാഹചര്യം സൃഷ്ടിച്ചിരിക്കുന്നു. അത് ചർച്ച ചെയ്ത് പരിഹാരം കണ്ടെത്തേണ്ടതാണ്. അത് ചർച്ച ചെയ്യാൻ പോലും തയ്യാറാകാത്ത നിലപാടിൽ പ്രതിഷേധിച്ചുകൊണ്ട് ഞാൻ വാക്കൗട്ട് ചെയ്യുന്നു.

(ഗവൺമെന്റ് നിലപാടിൽ പ്രതിഷേധിച്ച് ശ്രീ. ഒ. രാജഗോപാൽ സഭവിട്ട് പുറത്തുപോയി.)

പുറത്തുപോയ പ്രതിപക്ഷാംഗങ്ങൾ അൽപ്പസമയത്തിനുശേഷം സഭയിൽ തിരിച്ചെത്തി.)